

॥ बृहत्पाराशरहोराशास्त्रम् ५१-६० ॥

अथाऽन्तर्दशाध्यायः ॥ ५१ ॥

दशाब्दाः स्वस्वमानघ्नाः सर्वायुर्योगभाजिताः ।  
पृथगन्तर्दशा एवं प्रत्यन्तरदशादिकाः ॥ १ ॥  
आदावन्तर्दशा पाकपतेस्तत्क्रमतोऽपराः ।  
एवं प्रत्यन्तरादौ च क्रमो ज्ञेयो विचक्षणैः ॥ २ ॥  
भुक्तिर्नवानां तुल्या स्याद् विभाज्या नवधा दशा ।  
आदौ दशापतेर्भुक्तिस्तत्केन्द्रादियुजां ततः ॥ ३ ॥  
विद्यात् क्रमेण भुक्त्यंशानेवं सूक्ष्मदशादिकम् ।  
बलक्रमात् फलं विज्ञैर्वक्तव्यं पूर्वीरतितः ॥ ४ ॥  
कृत्वाऽर्कधा राशिदशां राशेर्भुक्तिं क्रमाद् वदेत् ।  
प्रत्यन्तर्दशाद्येवं कृत्वा तत्तत्फलं वदेत् ॥ ५ ॥  
आद्यसप्तमयोर्मध्ये यो राशिर्बलवांस्ततः ।  
ओजे दशाश्रये गण्याः क्रमादुत्क्रमतः समे ॥ ६ ॥  
अत्राऽपरो विशेषोऽस्ति ब्रवीमि तमहं द्विज ।  
चरेऽनुज्झितमार्गः स्यात् षष्ठ्यष्टादिकाः स्थिरे ॥ ७ ॥  
उभये कण्टकाज् ज्ञेया लग्नपञ्चमभाग्यतः ।  
चरस्थिरद्विस्वभावेष्वाजेषुः प्राक् क्रमो मतः ॥ ८ ॥  
तेष्वेव त्रिषु युग्मेषु ग्राह्यं व्युत्क्रमतोऽखिलम् ।  
एवमुल्लिखितो राशि पाकराशिरुदीर्युते ॥ ९ ॥  
स एव भोगराशिः स्यात् पर्याये प्रथमे स्मृतः ।  
आद्याद् यावत्तिथः पाकः पर्याये यत्र दृश्यते ॥ १० ॥  
तस्मात् तावत्तिथो भोगः पर्याये तत्र गृह्यताम् ।  
तदिदं चरपर्यायस्थिरपर्याययोर्द्वयोः ॥ ११ ॥  
त्रिकोणाख्यदशायां च पाकभोगप्रकल्पनम् ।  
पाके भोगे च पापाद्ये देपपीडा नमोव्यथा ॥ १२ ॥  
पिण्डत्रिकदशायां तु ब्रविम्यन्तर्दशाविधिम् ।  
पूर्णं दशापतिर्दद्यात् तदर्थं तेन संयुतः ॥ १३ ॥  
त्रिकोणगस्तृतीयांशं तुर्यांशश्चतुरस्रगः ।  
स्मरगः सप्तमं भागं बहुष्वेको बली ग्रहः ॥ १४ ॥  
एवं सलग्नकाः खेटाः पाचयन्ति मिथः स्थिताः ।  
समच्छेदीकृताः प्राप्ता अंसाश्छेदविवर्जिताः ॥ १५ ॥  
दशाब्दाः पृथगंशघ्ना अंशयोगविभाजिताः ।  
अन्तर्दशा भवन्त्येवं तत्प्रत्यन्तर्दशादिकाः ॥ १६ ॥

अथ विंशोत्तरीमतेन सूर्यदशान्तर्दशाफलाध्यायः ॥ ५२ ॥

स्वोच्चे स्वभे स्थितः सूर्यो लाभे केन्द्रे त्रिकोणके ।  
स्वदशायां स्वभुक्तौ च धनधान्यादिलाभकृत् ॥ १ ॥  
नीचाद्यशुभराशिस्थो विपरीतं फलं दिशेत् ।  
द्वितीयदूननाथेऽर्के त्वपमृत्युभयं वदेत् ॥ २ ॥  
तद्विषपरिहारार्थं मृत्युञ्जयजपं चरेत् ।  
सूर्यप्रीतिकरी शान्तिं कुर्यादारोग्यलब्धये ॥ ३ ॥  
सूर्यस्याऽन्तर्गते चन्द्रे लग्नात्केन्द्रत्रिकोणगे ।  
विवाहं शुभकार्यं च धनधान्यसमृद्धिकृत् ॥ ४ ॥  
गृहक्षेत्राभिवृद्धिं च पशुवाहनसम्पदाम् ।  
तुङ्गे वा स्वक्षंगे वाऽपि दारसौख्यं धनागमम् ॥ ५ ॥  
पुत्रलाभसुखं चैव सौख्यं राजसमागमम् ।  
महाराजप्रसादेन इष्टसिद्धिसुखवाहम् ॥ ६ ॥  
क्षीणे वा पापसंयुक्ते दारपुत्रादिपोडनम् ।  
वैषम्यं जनसंवादं भृत्यवर्गविनाशनम् ॥ ७ ॥  
विरोधं राजकलहं धनधान्यपशुक्षयम् ।  
षष्ठाष्टमव्यये चन्द्रे जलभीतिं मनोरुजम् ॥ ८ ॥  
बन्धनं रोगपीडां च स्थानविच्युतिकारकम् ।  
दुःस्थानं चापि चित्तेन दयादजनविग्रहम् ॥ ९ ॥  
निर्दिशेत् कुत्सितान्नं च चौरादिनृपपीडनम् ।  
मूत्रकृच्छ्रादिरोगश्च देहपीडा तथा भवेत् ॥ १० ॥  
दायेशाल्लभभाग्ये च केन्द्रे वा शुभसंयुते ।  
भोगभाग्यादिसन्तोषदारपुत्रादिवर्द्धनम् ॥ ११ ॥  
राज्यप्राप्तिं महत्सौख्यं स्थानप्राप्तिं च शाश्वताम् ।  
विविआहं यज्ञदीक्षां च सुमाल्यामबरभूषणम् ॥ १२ ॥  
वाहनं पुत्रपौत्रादि लभते सुखवर्द्धनम् ।  
दायेशाद्रिपुरन्ध्रस्थे व्यये वा बलवर्जिते ॥ १३ ॥  
अकाले भोजनं चैव देशाद्देशं गमिष्यति ।  
द्वितीयदूननाथे च ह्यपमृत्युर्भविष्यति ।  
श्वेतां गां महिषीं गद्याच्छान्तिं कुर्यात्सुखाप्तये ॥ १४ ॥  
सूर्यस्यान्तर्गते भौमे स्वोच्चे स्वक्षेत्रलाभगे ।  
लग्नात्केन्द्रत्रिकोणे वा शुभकार्यं समादिशेत् ॥ १५ ॥  
भूलाभं कृषिलाभं च धनधान्यविवर्धनम् ।  
गृहक्षेत्रादि लाभं च रक्तवस्त्रादिलाभकृत् ॥ १६ ॥  
लग्नाधिपेन संयुक्ते सौख्यं राजप्रियं वदेत् ।  
भाग्यलाभाधिपैर्युक्ते लाभश्चैव भविष्यति ॥ १७ ॥  
बहुसेनाधिपत्यं च शत्रुनाशं मनोदृढम् ।  
आत्मबन्धुसुखम् चैव भ्रातृवर्द्धनकं तथा ॥ १८ ॥

दायेशाद्व्ययरन्ध्रस्थे पापैर्युक्ते च वीक्षिते ।  
 आधिपत्यबलैर्हीने क्रूरबुद्धिं मनोरुजम् ॥ १९ ॥  
 कारागृहे प्रवेशं च कथयेद् बन्धुनाशनम् ।  
 भ्रात्रवगविरोधं च कर्मनाशमथापि वा ॥ २० ॥  
 नीचे वा दुर्बले भौमे राजमूलाद्भनक्षयः ।  
 द्वितीयदूननाथे तु देहे जाड्यं मनोरुजम् ॥ २१ ॥  
 सुब्रह्मजपदानं च वृषोत्सर्गं तथैव च ।  
 शान्तिं कुर्वीत विद्यिवदायुरारोग्यसिद्धिदाम् ॥ २२ ॥  
 सूर्यस्यान्तर्गते राहौ लग्नात्केन्द्रत्रिकोणगे ।  
 आदौ द्विमासपर्यन्तं धननाशो महद्भयम् ॥ २३ ॥  
 चौरादिव्रणभीतिश्च दारपुत्रादिपीडनम् ।  
 तत्परं सुखमाप्नोति शुभयुक्ते शुभांशके ॥ २४ ॥  
 देहारोग्यं मनस्तुष्टिं राजप्रीतिकरं सुखम् ।  
 लग्नादुपचये राहौ योगकारकसंयुते ॥ २५ ॥  
 दायेशाच्छुभराशिस्थे राजसन्मानमादिशेत् ।  
 भाग्यवृद्धिं यशोलाभं दारपुत्रादिपीडनम् ॥ २६ ॥  
 पुत्रोत्सवादिसन्तोषं गृहे कल्याणशोभनं ।  
 दायेशादथ रिष्कस्थे रन्ध्रे वा बलवर्जिते ॥ २७ ॥  
 बन्धनं स्थाननाशश्च कारागृहनिवेशनम् ।  
 चौरादिव्रणभीतिश्च दारपुत्रादिवर्द्धनम् ॥ २८ ॥  
 चतुष्पाज्जीवनाशश्च गृहक्षेत्रादिनाशनं ।  
 गुल्मक्षयादिरोगश्च ह्यतिसारादिपीडनं ॥ २९ ॥  
 द्विस्फस्थे तथा राहौ तत्स्थानाधिपसंयुते ।  
 अपमृत्युभयं चैव सर्पभीतिश्च सम्भवेत् ॥ ३० ॥  
 दुर्गाजपं च कुर्वीत् छागदानं समाचरेत् ।  
 कृष्णां गां महिषीं दद्यच्छान्तिमाप्नोत्यसंशयम् ॥ ३१ ॥  
 सूर्यस्यान्तर्गते जीवे लग्नात्केन्द्रत्रिकोणगे ।  
 स्वोच्चे मित्रस्य वर्गस्थे विवाहं राजदर्शनम् ॥ ३२ ॥  
 धनधान्यादिलाभं च पुत्रलाभं महत्सुखं ।  
 महाराजप्रसादेन इष्टकार्यार्थलाभकृत् ॥ ३३ ॥  
 ब्राह्मणप्रियसन्मानं प्रियवस्त्रादिलाभकृत् ।  
 भाग्यकर्माधिपवशाद्राज्यलाभं वदेद् द्विज ॥ ३४ ॥  
 नरवाहनयोगश्च स्थानाधिक्यं महत्सुखम् ।  
 दायेशाच्छुभराशिस्थे भाग्यवृद्धिः सुखावहा ॥ ३५ ॥  
 दीनधर्मक्रियायुक्तो देवताराधनप्रियः ।  
 गुरुभक्तिर्मनःसिद्धिः पुण्यकर्मादिसंग्रहः ॥ ३६ ॥  
 राशेशाद्रिपुरन्ध्रस्थे नीचे वा पापसंयुते ।  
 दारपुत्रादिपीडा च देहपीडा महद्भयम् ॥ ३७ ॥  
 राजकोपं प्रकुरुतेऽभीष्टवस्तुविनाशनम् ।  
 पापमूलद्रव्यनाशं देहभ्रष्टं मनोरुजम् ॥ ३८ ॥  
 स्वर्णदानं प्रकुर्वीत स्वैष्टजाप्यं च कारयेत् ।  
 गवां कपिलवर्णानां दानेनारोग्यमादिशेत् ॥ ३९ ॥  
 सूर्यस्यान्तर्गते मन्दे लग्नात्केन्द्रत्रिकोणगे ।

शत्रुनाशो महत्सौख्यं स्वल्पधान्यार्थलाभकृत् ॥ ४० ॥  
 विवाहादिसुकार्यञ्च गृहे तस्य शुभावहम् ।  
 स्वोच्चे स्वक्षेत्रगे मन्दे सुहृद्ग्रहसमन्विते ॥ ४१ ॥  
 गृहे कल्याणसम्पत्तिर्विवाहादिषु सत्क्रिया ।  
 राजसन्मानकीर्तिश्च नानावस्त्रधनागमम् ॥ ४२ ॥  
 दायेशादथ रन्ध्रस्थे व्यये वा पापसंयुते ।  
 वातशूलमहाव्याधिज्वरातीसारपीडनम् ॥ ४३ ॥  
 बन्धनं कार्यहानिश्च वित्तनाशो महद्भयम् ।  
 अकश्मात्कलहश्चैव दायादजनविग्रहः ॥ ४४ ॥  
 भुक्त्यादौ मित्रहानिःस्यान्मध्ये किञ्चित्सुखावहम् ।  
 अन्ते क्लेशकरं चैव नीचे तेषां तथैव च ॥ ४५ ॥  
 पितृमातृवियोगश्च गमनागमनं तथा ।  
 द्वितीयदूननाथे तु अपमृत्युभयं भवेत् ॥ ४६ ॥  
 कृष्णां गां महिषीं दद्यान्मृत्युञ्जयजपं चरेत् ।  
 छागदानं प्रकुर्वीत सर्वसम्पत्प्रदायकम् ॥ ४७ ॥  
 सूर्यास्यान्तर्गते सौम्ये स्वोच्चे वा स्वर्गगेऽपि वा ।  
 केन्द्रत्रिकोणलाभस्थे बुधे वर्गबलैर्युते ॥ ४८ ॥  
 राज्यलाभो महोत्साहो दारपुत्रादिसौख्यकृत् ।  
 महाराजप्रसादेन वाहनाम्बरभूषणं ॥ ४९ ॥  
 पुण्यतीर्थफलावाप्तिर्गृहे गोधनसंकुलम् ।  
 भाग्यलाभाधिपैर्युक्ते लाभवृद्धिकोरो भवेत् ॥ ५० ॥  
 भाग्यपंचमकर्मस्थे सन्मानो भवति ध्रुवम् ।  
 सुकर्मधर्मबुद्धिश्च गुरुदेवद्विजार्जनम् ॥ ५१ ॥  
 धनधान्यादिसंयुक्तो विवाहः पुत्रसम्भवः ।  
 दायेशाच्छुभराशिस्थे सौम्ययुक्ते महत्सुखम् ॥ ५२ ॥  
 वैवाहिकं यज्ञकर्म दानधर्मजपादिकम् ।  
 स्वनामाङ्कितपद्यानि नामद्वयमथाऽपि वा ॥ ५३ ॥  
 भोजनाम्बरभूषाप्तिरमरेशो भवेन्नरः ।  
 दायेशाद्रिपुरन्ध्रस्थे रिष्कगे नीचगेऽपि वा ॥ ५४ ॥  
 देहपीडा मनस्तापो दारपुत्रादिपीडनम् ।  
 भुक्त्यादौ दुःखमाप्नोति मध्ये किञ्चित्सुखावहम् ॥ ५५ ॥  
 अन्ते तु राजभीतिश्च गमनागमनं तथा ।  
 द्वितीये दूननाथे तु देहजाड्यं ज्वरादिकम् ॥ ५६ ॥  
 विष्णुनामसहस्रं च ह्यन्नदानं च कारयेत् ।  
 रजतप्रतिमादानं कुर्यादारोग्यसिद्धये ॥ ५७ ॥  
 सूर्यस्यान्तर्गते केतौ देहपीडा मनोव्यथा ।  
 अर्थव्ययं राजकोपं स्वजनादेरुपद्रवम् ॥ ५८ ॥  
 लग्नाधिपेन संयुक्ते आदौ सौख्यं धनागमम् ।  
 मध्ये तत्क्लेशमाप्नोति मृतवार्तागमं वदेत् ॥ ५९ ॥  
 अथाष्टमव्यये चैवं दायेशात्पापसंयुते ।  
 कपोलदन्तरोगश्च मूत्रकृच्छ्रस्य सम्भवः ॥ ६० ॥  
 स्थानविच्युतिरर्थस्य मित्रहानिः पितुर्मृतिः ।  
 विदेशगमनं चैव शत्रुपीडा महद्भयम् ॥ ६१ ॥

लग्नादुपचये केतौ योगकारकसंयुते ।  
 शुभांशे शुभवर्गे च शुभकर्मफलोदयः ॥ ६२ ॥  
 पुत्रदारादिसौख्यं च सन्तोषं प्रियवर्द्धनम् ।  
 विचित्रवस्त्रलाभश्च यशोवृद्धिः सुखावहा ॥ ६३ ॥  
 द्वितीयादूननाथे वा ह्यपमृत्युभयं वदेत् ।  
 दुर्गाजपं च कुर्वीत छागदानं सुखाप्तये ॥ ६४ ॥  
 सूर्यस्यान्तर्गते शुके त्रिकोणे केन्द्रगेऽपि वा ।  
 स्वोच्चे मित्रस्ववर्गस्थेऽभीष्टस्त्रीभोग्यसम्पदः ॥ ६५ ॥  
 ग्रामान्तरप्रयाणं च भाह्यणप्रभुदर्शनम् ।  
 राज्यलाभो महोत्साहश्छत्रचामरवैभवम् ॥ ६६ ॥  
 गृहे कल्याणसम्पत्तिर्नित्यं मिष्टान्नभोजनम् ।  
 विद्वुमादिरत्नलाभो मुक्तावस्त्रादि लाभकृत् ॥ ६७ ॥  
 चतुष्पाज्जीवलाभः स्याद्बहुधान्यधनादिकम् ।  
 उत्साहः कीर्तिसम्पत्तिर्नरवाहनसम्पदः ॥ ६८ ॥  
 षष्ठाष्टमव्यये शुके दायेशाद्बलवर्जिते ।  
 राजकोपो मनःक्लेशः पुत्रस्त्रीधननाशनम् ॥ ६९ ॥  
 भुक्त्यादौ मध्यमं मध्ये लाभः शुभकरो भवेत् ।  
 अन्ते यशोनाशनं च स्थानभ्रंशमथापि वा ॥ ७० ॥  
 बन्धुद्वेषं वदेद् वापि स्वकुलाद्भोगनाशनम् ।  
 भार्गवे दूननाथे तु देहे जाड्यं रुजोभयम् ॥ ७१ ॥  
 रन्ध्ररिष्कसमायुक्ते ह्यपमृत्युर्भविष्यति ।  
 तद्विषपरिहारार्थं मृत्युर्जयजपं चरेत् ॥ ७२ ॥  
 श्वेतां गां महिषीं दद्याद्द्रुजाप्यं च कारयेत् ।  
 ततः शान्तिभवाप्नोति शङ्करस्य प्रसादतः ॥ ७३ ॥

अथ चन्द्रान्तर्दशाफलाध्यायः ॥ ५३ ॥

स्वोच्चे स्वक्षेत्रगे चन्द्रे त्रिकोणे लाभगेऽपि वा ।  
 भाग्यकर्माधिपैर्युक्ते गजाश्वाम्बरसंकुलम् ॥ १ ॥  
 देवतागुरुभक्तिश्च पुण्यश्लोकादिकीर्तनम् ।  
 राज्यलाभो महत्सौख्यं यशोवृद्धिः सुखावहा ॥ २ ॥  
 पूर्णे चन्द्रे बलं पूर्णं सेनापत्यं महत्सुखम् ।  
 पापयुक्तेऽथवा चन्द्रे नीचे वा रिष्कषष्ठगे ॥ ३ ॥  
 अतकाले धननाशः स्यात्स्थानच्युतिरथापि वा ।  
 देहलस्यं मनस्तपो राजमन्त्रिविरोधकृत् ॥ ४ ॥  
 मातृक्लेशो मनोदुःखं निगडं बन्धुनाशनम् ।  
 द्वितीयदूननाथे तु रन्ध्ररिष्केशसंयुते ॥ ५ ॥  
 देहजाड्यं महाभङ्गमपमृत्योभयं वदेत् ।  
 श्वेतां गां महिषीं दद्यात् स्वदशान्तर्गते विधौ ॥ ६ ॥  
 चन्द्रस्यान्तर्गते भौमे लग्नात्केन्द्रत्रिकोणगे ।  
 सौभाग्यं राजसन्मानं वस्त्रभरणभूषणम् ॥ ७ ॥  
 यत्नात् कार्यार्थसिद्धिस्तु भविष्यति न सम्शयः ।  
 गृहक्षेत्राभिवृद्धिश्च व्यवहारे जयो भवेत् ॥ ८ ॥

कार्यलाभो महत्सौख्यं स्वोच्चे स्वक्षेत्रगे फलम् ।  
 तथाऽष्टमव्यये भौमे पापयुक्तेऽथ वा यदि ॥ ९ ॥  
 दायशादशुभस्थाने देहार्तिः परवीक्षिते ।  
 गृहक्षेत्रादिहानिश्च व्यवहारे तथा क्षतिः ॥ १० ॥  
 मृत्युवर्गेषु कलहो भूपालस्य विरोधनम् ।  
 आत्मबन्धुवियोगश्च नित्यं निष्ठुरभाषणम् ॥ ११ ॥  
 द्वितीये दूननाथे तु रन्ध्रे रन्ध्राधिपो यदा ।  
 तत्तोषपरिहारार्थं ब्राह्मणस्याऽर्चनं चरेत् ॥ १२ ॥  
 चन्द्रस्यान्तर्गते राहौ लग्नात्केन्द्रत्रिकोणगे ।  
 आदौ स्वल्फलं ज्ञेयं शत्रुपीडा महद्भयम् ॥ १३ ॥  
 चौराहिराजभीतिश्च चतुष्पाज्जिवपीडनम् ।  
 बन्धुनाशो मित्रहानिर्मानहानिर्मनोव्यथा ॥ १४ ॥  
 शुभयुक्ते शुभैर्दृष्टे लग्नादुपचयेऽपि वा ।  
 योगकारकसम्बन्धे सर्वकार्यार्थसिद्धिकृत् ॥ १५ ॥  
 नैर्ऋत्ये पश्चिमे भावे क्वचित्प्रभुसमागमः ।  
 वाहनामबरलाभश्च स्वेष्टकार्यार्थसिद्धिकृत् ॥ १६ ॥  
 दायेशादथ रन्ध्रथे व्यये वा बलवर्जिते ।  
 स्थानभ्रंशो मनोदुःखं पुत्रक्लेशो महद्भयम् ॥ १७ ॥  
 दारपीडा क्वचिज्ज्ञेया क्वचित्स्वाङ्गे रुजोभयम् ।  
 वृश्चिकादिविषाद्भीतिश्चौराहिनृपपीडनम् ॥ १८ ॥  
 दायेशात्केन्द्रकोणे व दुश्चिक्ये लाभगेऽपि वा ।  
 पुण्यतीर्थफलावाप्तिर्देवतादर्शनं महत् ॥ १९ ॥  
 परोपकारकर्मादिपुण्यकर्मादिसंप्रहः ।  
 द्वितीयदूनराशिअथे देहबाधा भविष्यति ॥ २० ॥  
 तद्विषपरिहारार्थं रुद्रजाप्यं समाचरेत् ।  
 छागदानं प्रकुर्वीत देहारोग्यं प्रजायते ॥ २१ ॥  
 चन्द्रस्यान्तर्गते जीवे लग्नात्केन्द्रत्रिकोणगे ।  
 स्वगोहे लाभगे स्वोच्चे राज्यलाभो महोत्सवः ॥ २२ ॥  
 वस्त्राऽलङ्कारभूषाप्ती राजप्रीतिर्धनागमः ।  
 इष्टदेवप्रसादेन गर्भाधानादिकं फलम् ॥ २३ ॥  
 तथा शोभनकार्याणि गृहे लक्ष्मीः कटाक्षकृत् ।  
 राजाश्रयं धनं भूमिगजवाजिसमन्वितम् ॥ २४ ॥  
 महाराजप्रसादेन स्वेष्टसिद्धिः सुखावहा ।  
 षष्ठाष्टमव्यये जीवे नीच वास्तङ्गते यदि ॥ २५ ॥  
 पापयुक्तेऽशुभं कर्म गुरुपुत्रादिनाशनम् ।  
 स्थानभ्रंशो मनोदुःखमकस्मात्कलहो ध्रुवम् ॥ २६ ॥  
 गृहक्षेत्रादिनाशश्च वाहनाम्बरनाशनम् ।  
 दायेशात्केन्द्रकोणे वा दुश्चिक्ये लाभगेऽपि वा ॥ २७ ॥  
 भोजनाम्बरपरवादिप्लाभं सौख्यं करोति च ।  
 ब्रह्मत्रादिसुखसम्पत्तिं धैर्यं वीर्यपराक्रमम् ॥ २८ ॥  
 यज्ञव्रतविवाहादिराज्यश्रीधनसम्पदः ।  
 दायेशाद्रिपुरन्ध्रस्थे व्यये वा बलवर्जिते ॥ २९ ॥  
 करोति कुत्सिनात्रं च विदेशगमनं तथा ।

भुक्त्यादौ शोभनं प्रोक्तमन्ते क्लेशकरं भवेत् ॥ ३० ॥  
 द्वितीयदूननाथे च ह्यपमृत्युर्भविष्यति ।  
 तद्दोषपरिहारार्थं शिवसाहस्रकं जपेत् ।  
 स्वर्णदानमिति प्रोक्तं सर्वकष्टनिवारकम् ॥ ३१ ॥  
 चन्द्रस्यान्तर्गते मन्दे लग्नात्केन्द्रत्रिकोणगे ।  
 स्वक्षेत्रे स्वांशगे चैव मन्दे तुङ्गांशसंयुते ॥ ३२ ॥  
 शुभदृष्टयुते वाऽपि लाभे वा बलसंयुते ।  
 पुत्रमित्रार्थसम्पत्तिः शूद्रप्रभुसमागमात् ॥ ३३ ॥  
 व्ययसायात्फलाधिक्यं गृहे क्षेत्रादिवृद्धिदम् ।  
 पुत्रलाभश्च कल्याणं राजानुग्रहवैभवम् ॥ ३४ ॥  
 षष्ठाष्टमव्यये मन्दे नीचे वा धनगेऽपि वा ।  
 तद्भुक्त्यादौ पुण्यतीर्थे स्नानं चैव तु दर्शनम् ॥ ३५ ॥  
 अनेकजनत्रासश्च शस्त्रपीडा भविष्यति ।  
 दायेशात्केन्द्रराशिस्थे त्रिकोणे बलगेऽपि वा ॥ ३६ ॥  
 क्वचित्सौख्यं धनाप्तिश्च दारपुत्रविरोधकृत् ।  
 द्वितीयदूनरन्ध्रस्थे देहबाधा भविष्यति ॥ ३७ ॥  
 तद्दोषपरिहारार्थं मृत्युञ्जयजपं चरेत् ।  
 कृष्णां गां महिषीं दद्याद्दानेमारोग्यमादिशेत् ॥ ३८ ॥  
 चन्द्रस्यान्तर्गते सौम्ये केन्द्रलाभत्रिकोणगे ।  
 स्वर्क्षे निजांशके सौम्ये तुङ्गे वा बलसंयुते ॥ ३९ ॥  
 धनागमो राजमानप्रियवस्त्रादिलाभकृत् ।  
 विद्याविनोदसद्गोष्ठी ज्ञानवृद्धिः सुखावहा ॥ ४० ॥  
 सन्तानप्राप्तिः सन्तोषो वाणिज्याद्धनलाभकृत् ।  
 वाहनच्छत्रसंयुक्तनानालङ्कारलाभकृत् ॥ ४१ ॥  
 दायेशात्केन्द्रकोणे वा लाभे वा धनगेऽपि वा ।  
 विवाहो यज्ञदीक्षा च दानधर्मशुभादिकम् ॥ ४२ ॥  
 राजप्रीतिकरश्चैव विद्वज्जनसमागमः ।  
 मुक्तामणिप्रवालानि वाहनाम्बरभूषणम् ॥ ४३ ॥  
 आरोग्यप्रीतिसौख्यं च सोमपानादिकं सुखम् ।  
 दायेशाद्रिपुरन्ध्रस्थे व्यये वा नीचगेऽपि वा ॥ ४४ ॥  
 तद्भुक्तौ देहबाधा च कृषिगोभूमिनाशनम् ।  
 कारागृहप्रवेशाश्च दारपुत्रादिपीडनम् ॥ ४५ ॥  
 द्वितीयदूननाथे तु ज्वरपीडा महद्भयम् ।  
 छागदानं प्रकुर्वीत विष्णुसाहस्रकं जपेत् ॥ ४६ ॥  
 चन्द्रस्यान्तर्गते केतौ केन्द्रलाभत्रिकोणगे ।  
 दुश्चिक्ये बलसंयुक्ते धनलाभं महत्सुखम् ॥ ४७ ॥  
 पुत्रदारादिसौख्यं च विधिकर्म करोति च ।  
 भुक्त्यादौ धनहानिः स्यान्मध्यगे सुखमाप्नुयात् ॥ ४८ ॥  
 दायेशात्केन्द्रलाभे वा त्रिकोणे बलसंयुते ।  
 क्वचित्फलं दशादौ तु दद्यात् सौख्यं धनागमम् ॥ ४९ ॥  
 गोमहिष्यादिलाभं च भुक्त्यन्ते चार्थनाशनम् ।  
 पापयुक्तेऽथवा दृष्टे दायेशाद्रन्ध्ररिःफगे ॥ ५० ॥  
 शत्रुतः कार्यहानिः स्यादकस्मात्कलहो ध्रुवम् ।

द्वितीयदूनराशिस्थे ह्यनारोग्यं महद्भयम् ॥ ५१ ॥  
 मृत्युञ्जयजपं कुर्यात् सर्वसम्पत्प्रदायकम् ।  
 ततः शान्तिमवाप्नोति शङ्करस्य प्रसादतः ॥ ५२ ॥  
 चन्द्रस्यान्तर्गते शुके केन्द्रलाभत्रिकोणगे ।  
 स्वोच्चे स्वक्षेत्रगे वापि राज्यलाभं करोति च ॥ ५३ ॥  
 महाराजप्रसादेन वाहनाम्बरभूषणम् ।  
 चतुष्पाज्जिवलाभः स्याद्दारपुत्रादिवर्धनम् ॥ ५४ ॥  
 नूतनागारनिर्माणं नित्यं मिष्टान्नभोजनं ।  
 सुगन्धपुष्पमाल्यादिरम्यस्त्र्यारोग्यसम्पदम् ॥ ५५ ॥  
 दशाधिपेन संयुक्ते देहसौख्यं महत्सुखम् ।  
 सत्कीर्तिसुखसम्पत्तिर्गृहक्षेत्रादिवृद्धिकृत् ॥ ५६ ॥  
 नीचे वाऽस्तङ्गते शुके पापग्रहयुतेक्षिते ।  
 भूनाशः पुत्रमित्रादिनाशनं पत्तिनाशनम् ॥ ५७ ॥  
 चतुष्पाज्जिवहानिः स्याद्वाजद्वारे विरोधकृत् ।  
 धनस्थानगते शुके स्वोच्चे स्वक्षेत्रसंयुते ॥ ५८ ॥  
 निधिलाभं महत्सौख्यं भू लाभं पुत्रसम्भवम् ।  
 भाग्यलाभादिपैर्युक्ते भाग्यवृद्धिः करोत्यसौ ॥ ५९ ॥  
 महाराजप्रसादेन स्वेष्टसिद्धिः सुखावहा ।  
 देवब्राह्मणभक्तिश्च मुक्तविद्रुमलाभकृत् ॥ ६० ॥  
 दायशाल्लाभगे शुके त्रिकोणे केन्द्रगेऽपि वा ।  
 गृहक्षेत्राभिवृद्धिश्च वित्तलाभो महत्सुखम् ॥ ६१ ॥  
 दायेशाद्रिपुरन्ध्रस्थे व्यये वा पापसंयुते ।  
 विदेशवासदुःखार्तिमृत्युचौरादिपीडनम् ॥ ६२ ॥  
 द्वितीयदूननाथे तु अपमृत्युभयं भवेत् ।  
 तद्दोषविनिवृत्त्यर्थं रुद्रजाप्यं च कारयेत् ॥ ६३ ॥  
 श्वेतां गां रजतं दद्याच्छन्तिमाप्नोत्यसंशयः ।  
 शङ्करस्य प्रसादेन नाऽत्र कार्या विचारणा ॥ ६४ ॥  
 चन्द्रस्यान्तर्गते भानौ स्वोच्चे स्वक्षेत्रसंयुते ।  
 केन्द्रे त्रिकोणे लाभे वा धने वा सोदरालये ॥ ६५ ॥  
 नष्टराज्यधनप्राप्तिर्गृहे कल्याणशोभनम् ।  
 मित्रराजप्रसादेन ग्रामभूम्यादिलाभकृत् ॥ ६६ ॥  
 गर्भाधानफलप्राप्तिर्गृहे लक्ष्मीः कटाक्षकृत् ।  
 भुक्त्यन्ते देह आलस्यं ज्वरपीडा भविष्यति ॥ ६७ ॥  
 दायेशादपि रन्ध्रस्थे व्यये वा पापसंयुते ।  
 नृपचौराहिभीतिश्च ज्वररोगादिसम्भवः ॥ ६८ ॥  
 विदेशगमने चार्तिं लभते न संशयः ।  
 द्वितीयदूननाथे तु ज्वरपीडा भविष्यति ॥ ६९ ॥  
 तद्दोषपरिहारार्थं शिवपूजां च कारयेत् ।  
 ततः शान्तिमवाप्नोति शङ्करस्य प्रसादतः ॥ ७० ॥

अथ कुजदशान्तर्दशाफलाध्यायः ॥ ५४ ॥

कुजे स्वान्तर्गते विप्र लग्नात्केन्द्रत्रिकोणगे ।

लाभे वा शुभसंयुक्ते दुष्चिक्ते धनसंयुते ॥ १ ॥  
 लग्नाधिपेन संयुक्ते राजाऽनुग्रहवैभवम् ।  
 लक्ष्मीकटोक्षचिह्नानि नष्टराज्यार्थलाभकृत् ॥ २ ॥  
 पुत्रोत्सवादिसन्तोषो गृहे गोक्षीरसङ्कलम् ।  
 स्वोच्चे वा स्वक्षगे भौमे स्वांशे वा बलसंयुते ॥ ३ ॥  
 गृहक्षेत्राभिवृद्धिश्च गोमहिष्यादिलाभकृत् ।  
 महाराजप्रसादेन स्वेष्टसिद्धिः सुखावहा ॥ ४ ॥  
 अथाऽष्टमव्यये भौमे पापदृग्योगसंयुते ।  
 मूत्रकृच्छ्रादिरोगश्च कष्टाधिक्यं व्रणाद्भयम् ॥ ५ ॥  
 चौराहिराजपीडा च धनधान्यपरुक्षयः ।  
 द्वितीये दूननाथे तु देहजाड्यं मनोव्यथा ॥ ६ ॥  
 तद्वोषपरिहारार्थं रुद्रजाप्यं च कारयेत् ।  
 अनड्वाहं प्रदद्वाच्च कुजदोषनिवृत्तये ॥ ७ ॥  
 तेन तुष्टो भवेद् भौमः शङ्करस्य प्रसादतः ।  
 आरोग्यं कुरुते तस्य सर्वसम्पत्तिदायकम् ॥ ८ ॥  
 कुजस्यान्तर्गते राहौ स्वोच्चे मूलत्रिकोणगे ।  
 शुभैर्युक्ते शुभेदृष्टे केन्द्रलाभत्रिकोणगे ॥ ९ ॥  
 तत्काले राजसम्मानं गृहभूम्यादिलाभकृत् ।  
 कलत्रपुत्रलाभः स्याद्व्यवसायात्फलाधिकम् ॥ १० ॥  
 गङ्गास्नानफलावाप्तिं विदेशगमनं तथा ।  
 तथाऽष्टमव्यये राहौ पापयुक्तेऽथ वीक्षिते ॥ ११ ॥  
 चौराहिव्रणभीतिश्च चतुष्पाज्जीवनशनम् ।  
 वातपित्तरुजोभीतिः कारागृहनिवेशनम् ॥ १२ ॥  
 धनस्थानगते राहौ धननास्रं महद्भयम् ।  
 सप्तमस्थानगे वाऽपि ह्यपमृत्युभयं महत् ॥ १३ ॥  
 नागपूजां प्रकुर्वीत देवब्राह्मणभोजनं ।  
 मृत्युञ्जयजपं कुर्यादायुरारोग्यलब्धये ॥ १४ ॥  
 कुजस्यान्तर्गते जीवे त्रिकोणे केन्द्रगेऽपि वा ।  
 लाभे वा धनसंयुक्ते तुङ्गांशे स्वांशगेऽपि वा ॥ १५ ॥  
 सत्कीर्ती राजसम्मानं धनधान्यस्य वृद्धिकृत् ।  
 गृहे कल्याणसम्पत्तिर्दारपुत्रादिलाभकृत् ॥ १६ ॥  
 दायेशात्केन्द्रराशिस्थे त्रिकोणे लाभगेऽपि वा ।  
 भाग्यकर्माधिपैर्युक्ते वाहनाधिपसंयुते ॥ १७ ॥  
 लग्नाधिपसमायुक्ते शुभांशे शुभवर्गगे ।  
 गृहक्षेत्राभिवृद्धिश्च गृहे कल्याणसम्पदः ॥ १८ ॥  
 देहारोग्यं महत्कीर्तिगृहे गोकुलसंग्रहः ।  
 चतुष्पाज्जीवलाभः स्याद्व्यवसायात्फलाधिकम् ॥ १९ ॥  
 कलपुत्रसौख्यं च राजसम्मानवैभवम् ।  
 षष्ठाष्टमव्यये जीवे नीचे वास्तंगते सति ॥ २० ॥  
 पापग्रहेण संयुक्ते दृष्टे वा दुर्बले सति ।  
 चौराहिनृपभीतिश्च पित्तरोगादिसम्भवम् ॥ २१ ॥  
 प्रेतबाधा भृत्यनाशः सोदराणां विनाशनम् ।  
 द्वितीयदूननाथे तु ह्यपमृत्युज्वरादिकम् ।

तद्वोषपरिहारार्थं शिवसाहस्रकं जपेत् ॥ २२ ॥  
 कुजस्यान्तर्गते मन्दे स्वर्क्षे केन्द्रत्रिकोणगे ।  
 मूलत्रिकोणकेन्द्रे वा तुङ्गांशे स्वांशगे सति ॥ २३ ॥  
 लग्नाधिपतिना वापि शुभदृष्टियुतेऽसिते ।  
 राज्यसौख्यं यशोवृद्धिः स्वग्रामे धान्यवृद्धिकृत् ॥ २४ ॥  
 पुत्रपौत्रसमायुक्तो गृहे गोधनसंग्रहः ।  
 स्ववारे राजसम्मानं स्वमासे पुत्रवृद्धिकृत् ॥ २५ ॥  
 नीचादिक्षेत्रगे मन्दे तथाऽष्टव्ययराशिगे ।  
 म्लेच्छवर्गप्रभुभयं धनधन्यादिनाशनम् ॥ २६ ॥  
 निगडे बन्धनं व्याधिरन्ते क्षेत्रनाशकृत् ।  
 द्वितीयदूननाथे तु पापयुक्ते महद्भयम् ॥ २७ ॥  
 धननाशश्च सञ्चारे राजद्वेषो मनोव्यथा ।  
 चौराग्निनृपपीडा च सहोदरविनाशनम् ॥ २८ ॥  
 बन्धुद्वेषः प्रमाद्यैश्च जीवहानिश्च जायते ।  
 अकस्माच्च मृतेर्भीतिः पुत्रदारादिपीडनम् ॥ २९ ॥  
 कारागृहादिभीदिश्च राजदण्डो महद्भयम् ।  
 दायेशात्केन्द्रराशिस्थे लाभस्थे वा त्रिकोणगे ॥ ३० ॥  
 विदेशयानं लभते दुष्कीर्तिर्विधिधा तथा ।  
 पापकर्मरतो नित्यं बहुजीवादिहिंसकः ॥ ३१ ॥  
 विक्रयः क्षेत्रहानिश्च स्थानभ्रंशो मनोव्यथा ।  
 रणे पराजयश्चैव मूत्रकृच्छ्रान्महद्भयम् ॥ ३२ ॥  
 दायेशादथ रन्ध्रे वा व्यये वा पापसंयुते ।  
 तद्भुक्तौ मरणं ज्ञेयं नृपचौरादिपीडनम् ॥ ३३ ॥  
 वातपीडा च शूलादिज्ञातिशत्रुभयं भवेत् ॥ ३४ ॥  
 तद्वोषपरिहारार्थं मृत्युञ्जयजपं चरेत् ।  
 ततः सुखमवाप्नोति शङ्करस्य प्रसादतः ॥ ३५ ॥  
 कुजस्यान्तर्गते सौम्ये लग्नात्केन्द्रत्रिकोणगे ।  
 सत्कथाश्चाऽजपादानं धर्मबुद्धिर्महद्यशः ॥ ३६ ॥  
 नीतिमार्गप्रसङ्गश्च नित्यं मिष्टान्नभोजनम् ।  
 वाहनाम्बरपञ्चादिराजकर्म सुखानि च ॥ ३७ ॥  
 कृषिकर्मफले सिद्धिर्वारणाम्बरभूषणम् ।  
 नीचे वास्तङ्गते वापि षष्ठाष्टव्ययगेऽपि वा ॥ ३८ ॥  
 हृद्रोगं मानहानिश्च निगडं बन्धुनाशनम् ।  
 दारपुत्रार्थनाशः स्याच्चतुष्पाज्जीवनाशनम् ॥ ३९ ॥  
 दशाधिपेन संयुक्ते शत्रुवृद्धिर्महद्भयम् ।  
 विदेशगमनं चैव नानारोगास्तथैव च ॥ ४० ॥  
 राजद्वारे विरोधश्च कलहः स्वजनैरपि ।  
 दायेशात्केन्द्रत्रिकोणे वा स्वोच्चे युक्तार्थलाभकृत् ॥ ४१ ॥  
 अनेकधननाथत्वं राजसम्मानमेव च ।  
 भूपालयोगं कुरुते धनम्बरविभूषणम् ॥ ४२ ॥  
 भूरवादमृदंगादि सेनापत्यं महत्सुखम् ।  
 विद्याविनोदविमला वस्त्रवाहनभूषणम् ॥ ४३ ॥  
 दारपुत्रादिविभवं गृहे लक्ष्मीः कटाक्षकृत् ।

दायेशात्षष्टरिःफस्थे रन्ध्रे वा पापसंयुते ॥ ४४ ॥  
 तद्दाये मानोहानिः स्यात्क्रूरबुद्धिस्तु क्रूरवाक् ।  
 चौराग्निनृपपीडा च मार्गे दस्युभयादिकम् ॥ ४५ ॥  
 अकस्मात्कलहश्चैव बुधमुक्तौ न संशयः ।  
 द्वितीयदूननाथे तु महाव्याधिर्भयङ्करः ॥ ४६ ॥  
 अश्वदानं प्रकुर्वीत विष्णोर्नामसहस्रकम् ।  
 सर्वसम्पत्प्रदं विप्र सर्वारिष्टप्रशान्तये ॥ ४७ ॥  
 कुजस्यान्तर्गते केतौ त्रिकोणे केन्द्रगेऽपि वा ।  
 दिश्विक्ये लाभगे वाऽपि शुभयुक्ते शुभेक्षिते ॥ ४८ ॥  
 राजानुग्रहशान्तिश्च बहुसौख्यं धनागमः ।  
 किञ्चित्फलं दशादौ तु भूलाभः पुत्रलाभकृत् ॥ ४९ ॥  
 राजसंलाभकार्याणि चतुष्पाज्जीवलाभकृत् ।  
 योगकारकसंस्थाने बलवीर्यसमन्विते ॥ ५० ॥  
 पुत्रलाभो यशोवृद्धिर्गृहे लक्ष्मीः कटाक्षकृत् ।  
 भृत्यवर्गधनप्राप्तिः सेनापत्यं महत्सुखम् ॥ ५१ ॥  
 भूपालमित्रं कुरुते यागाम्बरादिभूषणम् ।  
 दायेशात्षष्टरिःफस्थे रन्ध्रे वा पापसंयुते ॥ ५२ ॥  
 कलहो दन्तरोगश्च चौरव्याघ्रादिपीडनम् ।  
 ज्वरातिसारकुष्ठादिदारपुत्रादिपीडनम् ॥ ५३ ॥  
 द्वितीयसप्तमस्थाने देहे व्याधिर्भविष्यति ।  
 अपमानमनस्तापो धनधान्यादिप्रच्युतिम् ॥ ५४ ॥  
 कुजस्यान्तर्गते शुके केन्द्रलाभत्रिकोणगे ।  
 स्वोच्चे वा स्वक्षंगे वाऽपिशुभस्थानाधिपेऽथवा ॥ ५५ ॥  
 राज्यलाभो महत्सौख्यं गजाश्वाम्बरभूषणम् ।  
 लग्नाधिपेन सम्बन्धे पुत्रदारादिवर्धनम् ॥ ५६ ॥  
 आयुषो वृद्धिरैश्वर्यं भाग्यवृद्धिसुखं भवेत् ।  
 दायेशात्केन्द्रकोणस्थे लाभे वा धनगेऽपि वा ॥ ५७ ॥  
 तत्काले श्रियमाप्नोति पुत्रलाभं महत्सुखम् ।  
 स्वप्रभोश्च महत्सौख्यं धनवस्त्रादिलाभकृत् ॥ ५८ ॥  
 महारजप्रसादेन ग्रामभूम्यादिलाभदम् ।  
 भुक्त्यन्ते फलमाप्नोति गीतनृत्यादिलाभकृत् ॥ ५९ ॥  
 पुण्यतीर्थस्नानलाभं कर्माधिपसमन्विते ।  
 पुण्यधर्मदयाकूपतडागं कारयिष्यति ॥ ६० ॥  
 दायेशाद्द्वारिष्फस्थे षष्ठे वा पापसंयुते ।  
 करोति दुःखबाहुल्यं देहपीडां धनक्षयं ॥ ६१ ॥  
 राजचौरादिभीतिञ्च गृहे कलहमेव च ।  
 दारपुत्रादिपीडां च गोमहिष्यादिनाशकृत् ॥ ६२ ॥  
 द्वितीयदूननाथे तु देहबाधा भविष्यति ।  
 श्वेतां गां महिषीं दद्यादायुरारोग्यवृद्धये ॥ ६३ ॥  
 कुजस्यान्तर्गते सूर्ये स्वोच्चे स्वक्षेत्रकेन्द्रगे ।  
 मूलत्रिकोणलाभे वा भाग्यकर्मेशसंयुते ॥ ६४ ॥  
 तद्भुक्तौ वाहनं कीर्तिं पुत्रलाभं च विन्दति ।  
 धनधान्यसमृद्धिः स्याद् गृहे कल्याणसम्पदः ॥ ६५ ॥

क्षेमरोग्यं महदैर्यं राजपूज्यं महत्सुखम् ।  
 व्यवसायात्फलाधिक्यं विदेशे राजदर्शनम् ॥ ६६ ॥  
 दायेशात्षष्टरिष्फे वा व्यये वा पापसंयुते ।  
 देहपीडा मनस्तापः कार्यहानिर्महद्भयम् ॥ ६७ ॥  
 शिरोरोगो ज्वरादिश्च अतिसारमथापि वा ।  
 द्वितीयदूननाथे तु सर्पज्वरविषाद्भयम् ॥ ६८ ॥  
 सुतपीडाभयं चैव शान्तिं कुर्याद्यथाविधि ।  
 देहारोग्यं प्रकुरुते धनधान्यचयं तथा ॥ ६९ ॥  
 कुजस्यान्तर्गते चन्द्रे स्वोच्चे स्वक्षेत्रकेन्द्रगे ।  
 भार्यवाहनकर्मेशलग्नाधिपसमन्विते ॥ ७० ॥  
 करोति विपुलं राज्यं गन्धमाल्याम्बरादिकम् ।  
 तडागं गोपुरादीनां पुण्यधर्मादिसंग्रहम् ॥ ७१ ॥  
 विवाहोत्सवकर्माणि दारपुत्रादिसौख्यकृत् ।  
 पितृमातृसुखावाप्तिं गृहे लक्ष्मीः कटाक्षकृत् ॥ ७२ ॥  
 महारजप्रसादेन स्वैष्टसिद्धिसुखादिकम् ।  
 पूर्णे चन्द्रे पूर्णफलं क्षीणे स्वल्पफलं भवेत् ॥ ७३ ॥  
 नीचारिस्थऽष्टमे षष्ठे दायेशाद्गिरिपुरन्ध्रके ।  
 मरणं दारपुत्राणां कष्टं भूमिविनाशनम् ॥ ७४ ॥  
 पशुधान्यक्षयश्चैव चौरादिरणभीतिकृत् ।  
 द्वितीयदूननाथे तु ह्यपमृत्युर्भविष्यति ॥ ७५ ॥  
 देहजाड्यं मनोदुःखं दुर्गां लक्ष्मीजपं चरेत् ।  
 श्वेतां गां महिषीं दद्यादनेमारोग्यमादिशेत् ॥ ७६ ॥

अथ रहन्तर्दशाफलाध्यायः ॥ ५५ ॥

कुलीरे वृश्चिके राहौ कन्यत्यां चापगेऽपि वा ।  
 तद्भुक्तो राजसम्मानं वस्त्रवाहनभूषणम् ॥ १ ॥  
 व्यवसायात्फलाधिक्यं चतुष्पाज्जीवलाभकृत् ।  
 प्रयाणं पश्चिमे भागे वाहनाम्बरलाभकृत् ॥ २ ॥  
 लग्नादुपचये राहौ शुभग्रहयुतेक्षिते ।  
 मित्रांशे तुङ्गभागांशे योगकारकसंयुते ॥ ३ ॥  
 राज्यलाभं महोत्साहं राजप्रीतिं शुभावहम् ।  
 करोति सुखसम्पत्तिं दारपुत्रादिवर्द्धनम् ॥ ४ ॥  
 लग्नाष्टमे व्यये राहौ पापयुक्तेऽथ वीक्षिते ।  
 चौरादिव्रणपीडा च सर्वत्रैव भवेद्द्विज ॥ ५ ॥  
 राजद्वारजनद्वेष इष्टबन्धुविनाशनम् ।  
 दारपुत्रादिपीडा च भवत्येव न संशयः ॥ ६ ॥  
 द्वितीयदूननाथे वा सप्तमस्थानमाश्रिते ।  
 सदा रोगो महाकष्टं शान्तिं कुर्याद्यथाविधि ।  
 आरोग्यं सम्पदश्चैव भविष्यन्ति तदा द्विज ॥ ७ ॥  
 राहुरन्तर्गते जीवे लग्नात्केन्द्रत्रिकोणगे ।  
 स्वोच्चे स्वक्षेत्रगे वापि तुङ्गस्वक्षांशगेऽपि वा ॥ ८ ॥  
 स्थानलाभं मनोधैर्यं शत्रुनाशं महत्सुखम् ।

राजप्रीतिकरं सौख्यं जनोऽतीव समश्नुते ॥ ९ ॥  
 दिनेदिने वृद्धिरपि सितपक्षे शशी यथा ।  
 वाहनादिधनं भूरि गृहे गोधनसंकुलम् ॥ १० ॥  
 नैर्ऋत्ये पश्चिमे भागे प्रयाणं राजदर्शनम् ।  
 युक्तकार्यार्थसिद्धिः स्यात्स्वदेशे पुनरेष्यति ॥ ११ ॥  
 उपकारो ब्राह्मणानां तीर्थयात्रादिकर्मणाम् ।  
 वाहनग्रामलाभश्च देवब्राह्मणपूजनम् ॥ १२ ॥  
 पुत्रोत्सवादिसन्तोषो नित्यं मिष्टान्नभोजनम् ।  
 नीचे वाऽस्तङ्गते वापि षष्ठाष्टव्ययराशिगे ॥ १३ ॥  
 शत्रुक्षेत्रे पापयुक्ते धनहानिर्भविष्यति ।  
 कर्मविघ्नो भवेत्तस्य मानहानिश्च जायते ॥ १४ ॥  
 कलत्रपुत्रपीडा च हृद्रोगो राजकारकृत् ।  
 दायेशात्केन्द्रकोणे वा लाभे वा धनगेऽपि वा ॥ १५ ॥  
 दुश्चिक्ये बलसम्पूर्णं गृहक्षेत्रादिवृद्धिकृत् ।  
 भोजनाम्बरपञ्चादिदानधर्मजपादिकम् ॥ १६ ॥  
 भुक्त्यन्ते राजकोपाच्च द्विमासं देहपीडनम् ।  
 ज्येष्ठभ्रातृर्विनाशश्च मातृपित्रादिपीडनम् ॥ १७ ॥  
 दायेशात्षष्ठरन्ध्रे वा रिःफे वा पापसंयुते ।  
 तद्भुक्तौ धनहानिः स्याद्देहपीडा भविष्यति ॥ १८ ॥  
 द्वितीयदूननाथे वा ह्यपमृत्युर्भविष्यति ।  
 स्वर्णस्य प्रितमादानं शिवपूजं च कार्यते ॥ १९ ॥  
 स्र/ईशम्भोश्च प्रसादेन ग्रहस्तुष्टो द्विजोत्तम ।  
 देहारोग्यं प्रकुरुते शान्तिं कुर्याद्विचक्षणम् ॥ २० ॥  
 राहोरन्तर्गते मन्दे लग्नात्केन्द्रत्रिकोणगे ।  
 स्वोच्चे मूलत्रिकोणे वा दुश्चिक्ये लाभराशिगे ॥ २१ ॥  
 तद्भुक्तौ नृपतेः सेवा राजप्रीतिकरी शुभा ।  
 विवाहोत्सवकार्याणि कृत्वा पुण्यानि भूरिशः ॥ २२ ॥  
 आरामकरणे युक्तो तडागं कारयिष्यति ।  
 शूद्रप्रभुवशादिष्टलाभो गोधनसंग्रहः ॥ २३ ॥  
 प्रयाणं पश्चिमे भागे प्रभुमूलाद्धनक्षयः ।  
 देहालस्यं फलाल्पत्वं स्वदेशे पुनरेष्यति ॥ २४ ॥  
 नीचारिक्षेत्रगे मन्दे रन्ध्रे वा व्ययगेऽपि वा ।  
 नीचारिराजभीतिश्च दारपुत्रादिपीडनम् ॥ २५ ॥  
 आत्मबन्धुमनस्तापं दायादजनविग्रहम् ।  
 व्यवहारे च कलहमकस्माद्भूषणं लभेत् ॥ २६ ॥  
 दायेशात्षष्ठरिष्ये वा रन्ध्रे वा पापसंयुते ।  
 हृद्रोगो मानहानिश्च विवादः शत्रुपीडनम् ॥ २७ ॥  
 अन्यदेशादिसञ्चारो गुल्मवद्वयाधिभागभवेत् ।  
 कुभोजनं कोद्रवादि जातिदुःखाद्भयं भवेत् ॥ २८ ॥  
 द्वितीयदूननाथे तु ह्यपमृत्युर्भविष्यति ।  
 कृष्णां गां महिषीं दद्याद्दानमारोग्यमादिशेत् ॥ २९ ॥  
 राहोरन्तर्गते सौम्ये भाग्ये वा स्वर्क्षगेऽपि वा ।  
 तुङ्गे वा केन्द्रराशिस्थे पुत्रे वा बलगेऽपि वा ॥ ३० ॥

राजयोगं प्रकुरुते गृहे कल्याणवर्द्धनम् ।  
 व्यापारेण धनप्राप्तिविद्यावाहनमुत्तमम् ॥ ३१ ॥  
 विवाहोत्सवकार्याणि चतुष्पाज्जीवलाभकृत् ।  
 सौम्यमासे महत्सौख्यं स्ववारे राजदर्शनम् ॥ ३२ ॥  
 सुगन्धपुष्पशय्यादि स्त्रीसौख्यं चातिरोभनम् ।  
 महाराजप्रसादेन धनलाभो महद्यशः ॥ ३३ ॥  
 दायेशात्केन्द्रलाभे वा दुश्चिक्ये भाग्यकर्मगे ।  
 देहारोग्यं हृद्रुत्साह इष्टसिद्धिः सुखावहा ॥ ३४ ॥  
 पुण्यश्लोकादिकीर्तिश्च पुराणश्रवणादिकम् ।  
 विवाहो यज्ञदीक्षा च दानधर्मदयादिकम् ॥ ३५ ॥  
 षष्ठाष्टमव्यये सौम्ये मन्देनापि युतेक्षिते ।  
 दायेशात्षष्ठरिःफे वा रन्ध्रे वा पापसंयुते ॥ ३६ ॥  
 देवभाह्मणनिन्दा च भोगभाग्यविवर्जितः ।  
 सत्यहीनश्च दुर्बुद्धिश्चौराहिनृपपीडनम् ॥ ३७ ॥  
 अकस्मात्कलहश्चैव गुरुपुत्रादिनाशनम् ।  
 अर्थव्ययो राजकोपो दारपुत्रादिपीडनम् ॥ ३८ ॥  
 द्वितीयदूननाथे वा ह्यपमृत्युभयं वदेत् ।  
 तद्विषपरिहारार्थं विष्णुसाहस्रकं जपेत् ॥ ३९ ॥  
 राहोरन्तर्गते केतौ भ्रमणं राजतो भयम् ।  
 वातज्वरादिरोगश्च चतुष्पाज्जीवहानिकृत् ॥ ४० ॥  
 अष्टमाधिसंयुक्ते देहजाड्यं मनोव्यथा ।  
 शुभयुक्ते शुभैर्दृष्टे देहसौख्यं धनागमः ।  
 राजसम्मानभूषाप्तिर्गृहे शुभकरो भवेत् ॥ ४१ ॥  
 लग्नाधिपेन सम्बन्धे इष्टसिद्धिः सुखावहा ।  
 लग्नाधिपसमायुक्ते लाभो वा भवति ध्रुवम् ॥ ४२ ॥  
 चतुष्पाज्जिवलाभः स्यात्केन्द्रे वाथ त्रिकोणगे ।  
 रन्ध्रस्थानगते केतौ व्यये वा बलवर्जिते ॥ ४३ ॥  
 तद्भुक्तौ बहुरोगः स्याच्चोराहिव्रणपीडनम् ।  
 पितृमातृवियोगश्च भातृद्वेषो मनोरुजा ॥ ४४ ॥  
 द्वितीयदूननाथे तु देहबाधा भविष्यति ।  
 तद्विषपरिहारार्थं छागदानं च कारयेत् ॥ ४५ ॥  
 राहोरन्तर्गते शुके कर्णात्केन्द्रत्रिकोणगे ।  
 लाभे वा बलसंयुक्ते योगप्राबल्यमादिशेत् ॥ ४६ ॥  
 विप्रमूलाद्धनप्राप्तिर्गोमहिष्यादिलाभकृत् ।  
 पुत्रोत्सवादिसन्तोषो गृहे कल्याणसम्भवः ॥ ४७ ॥  
 सम्मानं राजसम्मानं राज्यलाभो महत्सुखम् ।  
 स्वोच्चे वा स्वर्क्षगे वापि तुङ्गांशे स्वांशगेऽपि वा ॥ ४८ ॥  
 नूतनं गृहनिर्माणं नित्यं मिष्टान्नभोजनं ।  
 कलत्रपुत्रविभवं मित्रसंगः सुभोजनम् ॥ ४९ ॥  
 अन्नदानं प्रियं नित्यं दानधर्मादिसंग्रहः ।  
 महाराजप्रसादेन वाहनाम्बरभूषणं ॥ ५० ॥  
 व्यवसायात्फलाधिक्यं विवाहो मौञ्जिवन्धनम् ।  
 षष्ठाष्टमव्यये शुके नीचे शत्रुगृहे स्थिते ॥ ५१ ॥

मन्दारफणिसंयुक्ते तदभुक्तौ रोगमादिशेत् ।  
अकस्मात्कलहं चैव पितृपुत्रवियोगकृत् ॥ ५२ ॥  
स्वबन्धुजनहानिश्च सर्वत्र जनपीडनम् ।  
दायादकलहश्चैव स्वप्रभोः स्वस्य मृत्युकृत् ॥ ५३ ॥  
कलत्रपुत्रपीडा च शूलरोगादिसम्भवः ।  
दायेशात्केन्द्रराशिस्थे त्रिकोणे वा समन्विते ॥ ५४ ॥  
लाभे वा कर्मराशिस्थे क्षेत्रपालमहत्सुखम् ।  
सुगन्धवस्त्रशय्यादि गानवाद्यसुखं भवेत् ॥ ५५ ॥  
छत्रचामरभूषाप्तिः प्रियवस्तुसमन्विता ।  
दायेशाद्रिपुरन्ध्रस्थे व्यये वा पापसंयुते ॥ ५६ ॥  
विप्राहिनृपचौरादिमूत्रकृच्छ्रान्महद्भयम् ।  
प्रमेहाद्रौधिरो रोगः कुत्सितान्नं शिरोव्यथा ॥ ५७ ॥  
कारागृहप्रवेशश्च राजदण्डाद्धनक्षयः ।  
द्वितीयदूननाथे वा दारपुत्रादिनाशनम् ॥ ५८ ॥  
आत्मपीडा भयं चैव ह्यपमृत्युभयं भवेत् ।  
दुर्गालक्ष्मीजपं कुर्यात् ततःसुखमवाप्नुयात् ॥ ५९ ॥  
राहोरन्तर्गते सूर्ये स्वोच्चे स्वक्षेत्रकेन्द्रगे ।  
त्रिकोणे लाभगे वाऽपि तुङ्गंशे स्वांशगेऽपि वा ॥ ६० ॥  
शुभग्रहेण सन्दृष्टे राजप्रीतिकरं शुभम् ।  
धनधान्यसमृद्धिश्च ह्यल्पमान सुखवाहम् ॥ ६१ ॥  
अल्पग्रामाधिपत्यं च स्वल्पलाभो भविष्यति ।  
भाग्यलग्नेशसंयुक्ते कर्मेशेन निरीक्षिते ॥ ६२ ॥  
राजाश्रयो महाकीर्तिर्विदेशगमनं तथा ।  
देशाधिपत्ययोगश्च गजश्वाम्बरभूषणम् ॥ ६३ ॥  
मनोऽभिष्टप्रदानं च पुत्रकल्याणसम्भवम् ।  
दायेशाद्रिःफरन्ध्रस्थे षष्ठे वा नीचगेऽपि वा ॥ ६४ ॥  
ज्वरातिसाररोगश्च कलहो राजविग्रहः ।  
प्रयाणं शत्रुवृद्धिश्च त्रिपचौराग्निपीडनम् ॥ ६५ ॥  
दायेशात्केन्द्रकोणे वा दक्षिक्ये लाभगेऽपि वा ।  
विदेशे राजसम्मानं कल्याणं च शुभावहम् ॥ ६६ ॥  
द्वितीयदूननाथे तु महारोगो भविष्यति ।  
सूर्यप्रणामं शान्तिं च कुर्यादारोग्यसम्भवाम् ॥ ६७ ॥  
राहोरन्तर्गते चन्द्रे स्वक्षेत्रे स्वोच्चगेऽपि वा ।  
केन्द्रत्रिकोणलाभे वा मित्रक्षेत्रे शुभसंयुते ॥ ६८ ॥  
राजत्वं राजपूज्यत्वं धनार्थं धनलाभकृत् ।  
आरोग्यं भूषणं चैव मित्रस्त्रीपुत्रसम्पदः ॥ ६९ ॥  
पूर्णे चन्द्रे फलं पूर्णं राजप्रीत्या शुभावहम् ।  
अश्ववाहनलाभः स्यद्गृहक्षेत्रादिवृद्धिकृत् ॥ ७० ॥  
दायेशात्सुखभाग्यस्थे केन्द्रे वा लाभगेऽपि वा ।  
लक्ष्मीकटाक्षचिह्नानि गृहे कल्याणसम्भवः ॥ ७१ ॥  
सर्वकार्यसिद्धिः स्याद्धनधान्यसुखावहा ।  
सत्कीर्तिलाभसम्मानं देव्याराधनमाचरेत् ॥ ७२ ॥  
दायेशात्षष्ठरन्ध्रस्थे व्यये वा बलवर्जिते ।

पिशाचक्षुद्रव्याघ्रादिसर्गहक्षेत्रार्थनाशनम् ॥ ७३ ॥  
मार्गे चौरभयं चैव व्रणाधिक्य महोदयम् ।  
द्वितीयदूननाथे तु अपमृत्युस्तदा भवेत् ॥ ७४ ॥  
श्वेतां गां महिषीं दद्याद् विप्रायारोग्यसिद्धये ।  
ततः सौख्यमवाप्नोति चन्द्रग्रहप्रसादतः ॥ ७५ ॥  
राहोरन्तर्गते भौमे लग्नाल्लाभत्रिकोणगे ।  
केन्द्रे वा शुभसंयुक्ते स्वोच्चे स्वक्षेत्रगेऽपि वा ॥ ७६ ॥  
नष्टराज्यधनप्राप्तिर्गृहक्षेत्राभिवृद्धिकृत् ।  
इष्टदेवप्रसादेन सन्तानसुखभागभवेत् ॥ ७७ ॥  
क्षिप्रभोज्यान्महत्सौख्यं भूषणश्चाम्बरादिकृत् ।  
दायेशात्केन्द्रकोणे वा दुश्चिक्ये लाभगेऽपि वा ॥ ७८ ॥  
रक्तवस्त्रादिलाभः स्यात्प्रयाणं राजदर्शनम् ।  
पुत्रवर्गेषु कल्याणं स्वप्रभोश्च महत्सुखम् ॥ ७९ ॥  
सेनपत्यं महोत्साहो भ्रातृवर्गधनागमः ।  
दायेशाद्रन्ध्ररिःफे वा षष्ठे पापसमन्विते ॥ ८० ॥  
पुत्रदारादिहानिश्च सोऽओदराणां च पीडनम् ।  
स्थानभ्रंशो बन्धुवर्गदारपुत्रविरोधनम् ॥ ८१ ॥  
चौराहिव्रणभीतिश्च स्वदेहस्य च पीडनम् ।  
आदौ क्लेशकरं चैव मध्यान्ते सौखमाप्नुयात् ॥ ८२ ॥  
द्वितीयदूननाथे तु देहालस्यं महद्भयम् ।  
अनड्वाहं च गां दद्यादारोग्यसुखलब्धये ॥ ८३ ॥

अथ जीवान्तर्देशफलाध्यायः ॥ ५६ ॥

स्वोच्चे स्वक्षेत्रगे जीवे लग्नात्केन्द्रत्रिकोणगे ।  
अनेकराजधीशो वा सम्पन्नो राजपूजितः ॥ १ ॥  
मोमहिष्यादिलाभश्च वस्त्रवाहनभूषणम् ।  
नूतनस्थाननिर्माणं हर्म्यप्राकारसंयुतम् ॥ २ ॥  
गजान्तैश्चर्यसम्पत्तिर्भाग्यकर्मफलओदयः ।  
ब्राह्मणप्रभुसम्मानं समानं प्रभुदर्शनम् ॥ ३ ॥  
स्वप्रभोः स्वफलाधिक्य दारपुत्रादिलाभकृत् ।  
नीचांशे नीचराशिस्थे षष्ठाष्टमव्ययरशिगे ॥ ४ ॥  
नीचसङ्गो महादुःखं दायादजनविग्रहः ।  
कलहो न विचारोस्य स्वप्रभुष्वपमृत्युकृत् ॥ ५ ॥  
पुत्रदारवियोगश्च धनधान्यार्थहानिकृत् ।  
सप्तमाधिपदोषेण देववाधा भविष्यति ॥ ६ ॥  
तद्दोषपरिहारार्थं शिवसाहस्रकं जपेत् ।  
रुद्रजाप्यं च गोदानं कुर्यात् स्वाऽभीष्टलब्धये ॥ ७ ॥  
जीवस्यान्तर्गते मन्दे स्वोच्चे स्वक्षेत्रमित्रभे ।  
लग्नात्केन्द्रत्रिकोणस्थे लाभे वा बलसंयुते ॥ ८ ॥  
राज्यलाभो महत्सौख्यं वस्त्राभरणसंयुतम् ।  
धनधान्यादिलाभश्च स्त्रीलाभो बहुसौख्यकृत् ॥ ९ ॥  
वाहनाम्बरपञ्चादिभूलाभः स्थानलाभकृत् ।

पुत्रमित्रादिसौख्यं च नरवाहनयोगकृत् ॥ १० ॥  
 नीलवस्त्रादिलाभश्च नीलाश्वं लभते च सः ।  
 पश्चिमां दिशमाश्रित्य प्रयाणं राजदर्शनम् ॥ ११ ॥  
 अनेकयानलाभं च निर्दिशेन्मन्दभुक्तिषु ।  
 लग्नात्षष्ठाष्टमे मन्दे व्यये नीचेऽस्तगेऽप्यरौ ॥ १२ ॥  
 धनधान्यादिनाशश्च ज्वरपीडा मनोरुजः ।  
 स्त्रीपुत्रादिषु पीडा वात्रणात्यादिकमुद्भवेत् ॥ १३ ॥  
 गृहे त्वशुभकार्याणि भृत्यवर्गादिपीडनम् ।  
 गोमहिष्यादिहानिश्च बन्धुद्वेषी भविष्यति ॥ १४ ॥  
 दायेशात्केन्द्रकोणस्थे लाभे वा धनगेऽपि वा ।  
 भूराभश्चार्थलाभश्च पुत्रलाभसुखं भवेत् ॥ १५ ॥  
 गोमहिष्यादिलाभश्च शूद्रमूलाद्धनं तथा ।  
 दायेशाद्रिपुरन्ध्रस्थे व्यये वा पापसंयुते ॥ १६ ॥  
 धनधान्यादिनाशश्च बन्धुमित्रविरोधकृत् ।  
 उद्योगभङ्गो देहार्तिः स्वजनानां महद्भयम् ॥ १७ ॥  
 द्विसप्तमाधिपे मन्दे ह्यपमृत्युर्भविष्यति ।  
 तद्दोषपरिहारार्थं विष्णुसाहस्रकं जपेत् ॥ १८ ॥  
 कृष्णां गां महिषीं दद्यादनेनारोग्यमादिशेत् ।  
 मन्दग्रहप्रसादेन सत्यं सत्यं द्विजोत्तम ॥ १९ ॥  
 जीवस्यान्तर्गते सौम्ये केन्द्रलाभत्रिकोणगे ।  
 स्वोच्चे वा स्वक्षंगे वापि दशाधिपसमन्विते ॥ २० ॥  
 अर्थलाभो देहसौख्यं राज्यलाभो महत्सुखम् ।  
 महाराजप्रसादेन स्वेष्टसिद्धिः सुखावहा ॥ २१ ॥  
 वाहनाम्बरपञ्चादिगोधनैस्संकुलं गृहम् ।  
 महीसुतेन संदृष्टे शत्रुवृद्धिः सुखक्षयः ॥ २२ ॥  
 व्यवसायात्फलं निष्ठं ज्वरातीमारपीडनम् ।  
 दायेशाद्भाग्यकोणे वा केन्द्रे वा तुङ्गराशिगे ॥ २३ ॥  
 स्वदेशे धनलाभश्च पितृमातृसुखावहा ।  
 गजवाजिसमायुक्तो राजमित्रप्रसादतः ॥ २४ ॥  
 दायेशात्षष्ठरन्ध्रस्थे व्यये वा पापसंयुते ।  
 शुभदृष्टिविहीने च धन्धान्यपरिच्युतिः ॥ २५ ॥  
 विदेशगमनं चैव मार्गं चौरभयं तथा ।  
 व्रणदाहाक्षिरोगश्च नानादेशपरिभ्रमः ॥ २६ ॥  
 लग्नात्षष्ठाष्टमभावे वा व्यये वा पापसंयुते ।  
 अक्समात्कलहश्चैव गृहे मिष्टुरभावणम् ॥ २७ ॥  
 चतुष्पाज्जीवहानिश्च व्यवहारे तथैव च ।  
 अपमृत्युभयं चैव शत्रूणां कलहो भवेत् ॥ २८ ॥  
 शुभदृष्टे शुभैर्युक्ते दारसौख्यं धनागमः ।  
 आदौ शुभं देहसौख्यं वाहनाम्बरलाभकृत् ॥ २९ ॥  
 अन्ते तु धनहानिश्चेत्स्वात्मसौख्यं न जायते ।  
 द्वितीयदूननाथे वा ह्यपमृत्युर्भविष्यति ॥ ३० ॥  
 तद्दोषपरिहारार्थं विष्णुसाहस्रकं जपेत् ।  
 आयुर्वृद्धिकरं चैव सर्वसौभाग्यदायकम् ॥ ३१ ॥

जीवस्यान्तर्गते केतौ शुभग्रहसमन्विते ।  
 अल्पसौख्यधनव्याप्तिः कुत्सितान्नस्य भोजनम् ॥ ३२ ॥  
 परान्नं चैव श्राद्धान्नं पापमूलाद्धनानि च ।  
 दायेशाद्रिपुरन्ध्रस्थे व्यये वा पापसंयुते ॥ ३३ ॥  
 राजकोपो धनच्छेदो बन्धनं रोगपीडनम् ।  
 बलाहानिः पितृद्वेषो भ्रातृद्वेषो मनोरुजम् ॥ ३४ ॥  
 दायेशात्सुतभाग्यस्थे वाहने कर्मगेऽपि वा ।  
 नरवाहनयोगश्च गजाश्चाम्बरसङ्कुलम् ॥ ३५ ॥  
 महाराजप्रसादेन स्वेष्टकार्यार्थलाभकृत् ।  
 व्यवसायात्फलाधिक्यं गोमहिष्यादिलाभकृत् ॥ ३६ ॥  
 यवनप्रभूमूलाद्वा धनवस्त्रादिलाभकृत् ।  
 द्वितीयदूननाथे तु देहवाधा भविष्यति ॥ ३७ ॥  
 छागदानं प्रकुर्वीत मृत्युञ्जयजपं चरेत् ।  
 सर्वदोषोपशमनीं शान्तिं कुर्याद्विधानतः ॥ ३८ ॥  
 जीवस्यान्तर्गते शुके भाग्यकेन्द्रेणसंयुते ।  
 लाभे वा सुतराशिस्थे स्वक्षेत्रे शुभसंयुते ॥ ३९ ॥  
 नरवाहनयोगश्च गजाश्चाम्बरसंयुतः ।  
 महाराजप्रसादेन लाभधिक्यं महत्सुखम् ।  
 नीलाम्बराणां रक्तानां लाभश्चैव भविष्यति ॥ ४० ॥  
 पूर्वस्यां दिशि विप्रेन्द्र प्रयाणं धन्लाभदम् ।  
 कल्याणं च महाप्रीतिः पितृमातृसुखावहा ॥ ४१ ॥  
 देवतागुरुभक्तिश्च अन्नदानं महत्तथा ।  
 तडागगोपुरादीनि दिशेत् पुण्यानि भूरिशः ॥ ४२ ॥  
 षष्ठाष्टमव्यये नीचे दायेशाद्वा तथैव च ।  
 कल्हो बन्धुवैषम्यं दारपुत्रादिपीडनम् ॥ ४३ ॥  
 मन्दारराहुसंयुक्ते कलहो राजतो भयम् ।  
 स्त्रीमूलात्कलहश्चैव श्वसुरात्कलहस्तथा ॥ ४४ ॥  
 सोदरेण विवादः स्याद्धनधान्यपरिच्युतिः ।  
 दायेशात्केन्द्रराशिस्थे धने वा भाग्यगेऽपि वा ॥ ४५ ॥  
 धनधान्यादिलाभश्च स्र/ईलाभो राजदर्शनम् ॥ ४६ ॥  
 वाहनं पुत्रलाभश्च पशुवृद्धिर्महत्सुखम् ।  
 गीतावाद्यप्रसङ्गादिर्विद्वज्जनसमागमः ॥ ४७ ॥  
 दिव्यान्नभोजनं सौख्यं स्वबन्धुजनपोषकम् ।  
 द्विसप्तमाधिपे शुके तद्दशानां धनक्षतिः ॥ ४८ ॥  
 अपमृत्युभयं तस्य स्त्रीमूलादौषधादितः ।  
 तस्य रोगस्य शान्त्यर्थं शान्तिकर्म समाचरेत् ॥ ४९ ॥  
 श्वेतां गां महिषीं दद्यादायुरारोग्यवृद्धये ।  
 शुक्रग्रहप्रसादेन ततः सुखमवाप्नुयात् ॥ ५० ॥  
 जीवस्यान्तर्गते सूर्ये स्वोच्चे स्वक्षेत्रगेऽपि वा ।  
 केन्द्रे वाऽथत्रिकोणे च दुश्चिक्वे लाभगेऽपि वा ॥ ५१ ॥  
 धने वा बलसंयुते दायेशाद्वा तथैव च ।  
 तत्काले धनलाभः स्याद्वाजसम्मानवैभवम् ॥ ५२ ॥  
 वाहनाम्बरपञ्चादिभूषणं पुत्रसम्भवः ।

मित्रप्रभुवशादिष्टं सर्वकार्ये शुभावहम् ॥ ५३ ॥  
 लग्नादष्टमव्यये सूर्ये दायेशाद्वा तथैव च ।  
 शिरोरोगादिपीडा च ज्वरपीडा तथैव च ॥ ५४ ॥  
 सत्कर्मसु तदा हीनः पापकर्मचयस्तथा ।  
 सर्वत्र जनविद्वेषो ह्यात्मबन्धुवियोगकृत् ॥ ५५ ॥  
 अकस्मात्कलहश्चैव जीवस्यान्तर्गते रवौ ।  
 द्वितीयदूननाथे तु देहपीडा भविष्यति ॥ ५६ ॥  
 तद्दोषपरिहारार्थमादित्यहृदयं जपेत् ।  
 सर्वपीडोपशमनं श्रीसूर्यस्य प्रसादतः ॥ ५७ ॥  
 जीवस्यान्तर्गते चन्द्रे केन्द्रे लाभत्रिकोणगे ।  
 स्वोच्चे वा स्वर्क्षराशिस्थे पूर्णे चैव बलैर्युते ॥ ५८ ॥  
 दायेशाच्छुभराशिस्थे राजसम्मानवैभवम् ।  
 दारपुत्रादिसौख्यं च क्षीराणं भोजनं तथा ॥ ५९ ॥  
 सत्कर्म च तथा कीर्तिः पुत्रपौत्रादिवृद्धिदा ।  
 महाराजप्रसादेन सर्वसौख्यं धनागमः ॥ ६० ॥  
 अनेकजनसौख्यं च दानधर्मादिसंग्रहः ।  
 षष्ठाष्टमव्यये चन्द्रे स्थिते वा पापसंयुते ॥ ६१ ॥  
 दायेशात्षष्ठरन्ध्रे वा व्यये वा बलवर्जिते ।  
 मानार्थबन्धुहानिश्च विदेशपरिविच्युतिः ॥ ६२ ॥  
 नृपचौरादिपीडा च दायदजनविग्रहः ।  
 मातुलादिवियोगश्च मातृपीडा तथैव च ॥ ६३ ॥  
 द्वितीयषष्ठयोरीशे देहपीडा भविष्यति ।  
 तद्दोषपरिहारार्थं दुर्गापाठं च कारयेत् ॥ ६४ ॥  
 जीवस्यान्तर्गते भौमे लग्नात्केन्द्रत्रिकोणगे ।  
 स्वोच्चे वा स्वर्क्षगे वापि तुङ्गांशे स्वांशगेऽपि वा ॥ ६५ ॥  
 विद्याविवाहकार्याणि ग्रामभूम्यादिलाभकृत् ।  
 जनसामर्थ्यमाप्नोति सर्वकार्यार्थसिद्धिदम् ॥ ६६ ॥  
 दायेशात्केन्द्रकोणस्थे लाभे वा धनगेऽपि वा ।  
 शुभयुक्ते शुभैर्दृष्टे धनधान्यादिसम्पदः ॥ ६७ ॥  
 मिष्ठान्नदानविभवं राजप्रीतिकरं शुभम् ।  
 स्त्रीसौख्यं च सुतवाप्तिः पुण्यतीर्थफलं तथा ॥ ६८ ॥  
 दायेशाद्रन्ध्रभावे वा व्यये वा नीचगेऽपि वा ।  
 पापयुतेक्षिते वापि धान्यार्थगृहनाशनम् ॥ ६९ ॥  
 नानरोगभयं दुःखं नेत्ररोगादिसम्भवः ।  
 पूर्वार्द्धे कष्टमधिकमपरार्द्धे महत्सुखम् ॥ ७० ॥  
 द्वितीयदूननाथे तु देहजाड्यं मनोरुजः ।  
 वृषभस्य प्रदानं तु सर्वसम्पत्प्रदायकम् ॥ ७१ ॥  
 जीवस्यान्तर्गते राहौ स्वोच्चे वा केन्द्रगेऽपि वा ।  
 मूलत्रिकोणे भाग्ये च केन्द्राधिपसमन्विते ॥ ७२ ॥  
 शुभयुतेक्षिते वापि योगप्रीतिं समादिशेत् ।  
 भुक्त्यादौ पञ्चमासांश्च धनधान्यादिकं लभेत् ॥ ७३ ॥  
 देशग्रामाधिकं च यवनप्रभुदर्शनम् ।  
 गृहे कल्याणसम्पत्तिर्बहुसेनाधिपत्यकम् ॥ ७४ ॥

दूरयात्रादिगमनं पुण्यधर्मादिसंग्रहः ।  
 सेतुस्नानफलावाप्तिरिष्टसिद्धिः सुखावहा ॥ ७५ ॥  
 दायेषाद्रन्ध्रभावे वा व्यये वा पापसंयुते ।  
 चौराहिव्रणभीतिश्च राजवैषम्यमेव च ॥ ७६ ॥  
 गृहे कर्मकलापेन व्याकुलो भवति ध्रुवम् ।  
 सोदरेण विरोधः स्याद्दायादजनविग्रहः ॥ ७७ ॥  
 गृहे त्वशुभकार्याणि दुःस्वप्नादिभयं ध्रुवम् ।  
 अकस्मात्कलहश्चैव क्षुद्रशून्यादिरोगकृत् ॥ ७८ ॥  
 द्विसप्तमस्थिते राहौ देहवाधां विनिर्दिशेत् ।  
 तद्दोषपरिहारार्थं मृत्युञ्जयजपं चरेत् ॥ ७९ ॥  
 छागदानं प्रकुर्वीत सर्वसौख्यमवाप्नुयात् ।  
 देवपूयप्रसादेन राहुतुष्ट्या द्विजोत्तम ॥ ८० ॥

अथ शन्यन्तर्दशाफलाध्यायः ॥ ५७ ॥

मूलत्रिकोणे स्वर्क्षे वा तुलायामुच्चगेऽपि वा ।  
 केन्द्रत्रिकोणलाभे वा राजयोगादिसंयुते ॥ १ ॥  
 राज्यलाभो महत्सौख्यं दारपुत्रादिवर्धनम् ।  
 वाहनत्रयसंयुक्तं गजाश्वाम्बरसङ्कुलम् ॥ २ ॥  
 महाराजप्रसादेन सेनापत्यादिलाभकृत् ।  
 चतुष्पाज्जीवलाभः स्याद्ग्रामभूम्यादिलाभकृत् ॥ ३ ॥  
 तथाऽष्टमे व्यये मन्दे नीचे वा पापसंयुते ।  
 तद्भुक्त्यादौ राजभीतिर्विषशस्त्रादिपीडनम् ॥ ४ ॥  
 रक्तस्त्रावो गुल्मरोगो ह्यतिमारादिपीडनम् ।  
 मध्ये चौरादि भीतिश्च देशत्यागो मनोरुजः ॥ ५ ॥  
 अन्ते शुभकरी चैव शनेरन्तर्दशा द्विज ।  
 द्वितीयदूननाथे तु ह्यपमृत्युर्भविष्यति ॥ ६ ॥  
 तद्दोषपरिहारार्थं मृत्युञ्जयजपं चरेत् ।  
 ततः शान्तिमवाप्नोति शङ्करस्य प्रसादतः ॥ ७ ॥  
 मन्दस्यान्तर्गते सौम्ये त्रिकोणे केन्द्रगेऽपि वा ।  
 सम्मानं च यशः कीर्तिं विद्यालाभं धनागमम् ॥ ८ ॥  
 स्वदेशे सुखमाप्नोति वाहनादिफलैर्युतम् ।  
 यज्ञादिकर्मसिद्धिश्च राजयोगादिसम्भवम् ॥ ९ ॥  
 देहसौख्यं हृदुत्साहं गृहे कल्याणसम्भवम् ।  
 सेतुस्नानफलावाप्तिस्तीर्थयात्रादिकर्मणा ॥ १० ॥  
 वाणिज्याद्धनलाभश्च पुराणश्रवणादिकम् ।  
 अन्नदानफलं चैव नित्यं मिष्ठान्नभोजनम् ॥ ११ ॥  
 षष्ठाष्टमव्यये सौम्ये नीचे वास्तंगते सति ।  
 रव्यारफणिसंयुक्ते दायेशाद्वा तथैव च ॥ १२ ॥  
 नृपाभिषेकमर्थाप्तिर्देशग्रामाधिपत्यता ।  
 फलमीदृशमादौ तु मध्यान्ते रोगपीडनम् ॥ १३ ॥  
 नष्टानि सर्वकार्याणि व्याकुलत्वं महद्भयम् ।  
 द्वितीयसप्तमाधिसे देहवाधा भविष्यति ॥ १४ ॥

तद्विषपरिहारार्थं विष्णुसाहस्रकं जपेत् ।  
 अन्नदानं प्रकुर्वीत सर्वसम्पत्प्रदायकम् ॥ १५ ॥  
 मन्दस्यान्तर्गते केतौ शुभदृष्टियुतेक्षिते ।  
 स्वोच्चे वा शुभराशिस्थे योगकारकसंयुते ॥ १६ ॥  
 केन्द्रकोणगते वापि स्थानभ्रंशो महद्भयम् ।  
 दरिद्रबन्धनं भीतिः पुत्रदारादिनाशनम् ॥ १७ ॥  
 स्वप्रभोश्च महाकष्टं विदेशगमनं तथा ।  
 लग्नाधिपेन संयुक्ते आदौ सौख्यं धनागमः ॥ १८ ॥  
 गङ्गादिसर्वतीर्षेषु स्नानं दैवतदर्शनम् ।  
 दायेशात्केन्द्रकोणे वा तृतीयभवरशिगे ॥ १९ ॥  
 समर्थो धर्मबुद्धिश्च सौख्यं नृपसमागमः ।  
 तथाऽऽमे व्यये केतौ दायेशाद्वा तथैव च ॥ २० ॥  
 अपमृत्युभयं चैव कुत्सितान्नस्य भोजनम् ।  
 शीतज्वरातिसारश्च व्रणचौरादिपीडनम् ॥ २१ ॥  
 दारपुत्रवियोगश्च संसारे भवति ध्रुवम् ।  
 द्वितीयदूनराशिस्थे देह पीडा भविष्यति ॥ २२ ॥  
 छागदानं प्रकुर्वीत ह्यपमृत्युनिवारणम् ।  
 केतुग्रहप्रसादेन सुखशान्तिमवाप्नुयात् ॥ २३ ॥  
 मन्दस्यान्तर्गते शुके स्वोच्चे स्वक्षेत्रगेऽपि वा ।  
 केन्द्रे वा शुभसंयुक्ते त्रिकोणे लाभगेऽपि वा ॥ २४ ॥  
 दारपुत्रधनप्राप्तिर्देहारोग्यं महोत्सवः ।  
 गृहे कल्याणसम्पत्तिं राज्यलाभं महत्सुखम् ॥ २५ ॥  
 महाराजप्रसादेन हीष्टसिद्धिः सुखावहा ।  
 स्सम्मानं प्रभुसम्मानं प्रियवस्त्रादिलाभकृत् ॥ २६ ॥  
 द्विपान्तराद्वस्त्रलाभः श्वेताश्वो महिषी तथा ।  
 गुरुचारवशाद्भाग्यं सौख्यं च धनसम्पदः ॥ २७ ॥  
 शनिचारान्मनुष्योऽसौ योगमाप्नोत्यसंशयम् ।  
 शत्रुनीचास्तगे शुके षष्ठाष्टमव्ययराशिगे ॥ २८ ॥  
 दारनाशो मनःक्लेशः स्थाननाशो मनोरुजः ।  
 दारानां स्वजनक्लेशः सन्तापो जनविग्रहः ॥ २९ ॥  
 दायेशाद्भाग्यगे चैव केन्द्रे वा लाभसंयुते ।  
 राजप्रीतिकरं चैव मनोऽभीष्टप्रदायकम् ॥ ३० ॥  
 दानधर्मदयायुक्तं तीर्थयात्रादिकं फलम् ।  
 सास्रतार्थकाव्यरचनां वेदान्तश्रवणादिकम् ॥ ३१ ॥  
 दारपुत्रादिसौख्यं च लभते नाऽत्र संशयः ।  
 दायेशाद्द्वयगे शुके षष्ठे वा ह्यष्टमेऽपि वा ॥ ३२ ॥  
 नेत्रपीडा ज्वरभयं स्वकुलाचारवर्जितः ।  
 कपोले दन्तशूलादि हृदि गुह्ये च पीडनम् ॥ ३३ ॥  
 जलभीतिर्मनस्तापो वृक्षात्पतनसम्भवः ।  
 राजद्वारे जनद्वेषः सोधरेण विरोधनम् ॥ ३४ ॥  
 द्वितीयसप्तमाधीशे आत्मक्लेशो भविष्यति ।  
 तद्विषपरिहारार्थं दुर्गादेवीजपं चरेत् ॥ ३५ ॥  
 श्वेतां गां महिषीं दद्यादायुरारोग्यवृद्धिदाम् ।

जगदम्बाप्रसादेन ततः सुखमवाप्नुयात् ॥ ३६ ॥  
 मन्दस्यान्तर्गते सूर्ये स्वोच्चे स्वक्षेत्रगेऽपि वा ।  
 भाग्याधिपेन संयुक्ते केन्द्रलाभत्रिकोणगे ॥ ३७ ॥  
 शुभदृष्टियुते वापि स्वप्रभोश्च महत्सुखम् ।  
 गृहे कल्याणसम्पत्तिः पुत्रादिसुखवर्द्धनम् ॥ ३८ ॥  
 वाहनाम्बरपञ्चादिगोक्षीरैस्सकुलं गृहम् ।  
 लग्नाष्टमव्यये सूर्ये दायेशाद्वा तथैव च ॥ ३९ ॥  
 हृद्रोगो मानहानिश्च स्थानभ्रंशो मनोरुजा ।  
 इष्टबन्धुवियोगश्च उद्योगस्य विनाशनम् ॥ ४० ॥  
 तापज्वरादिपीडा च व्याकुलत्वं भयं तथा ।  
 आत्मसम्बन्धिमरणमिष्टवस्तुवियोगकृत् ॥ ४१ ॥  
 द्वितीयदूननाथे तु देहबाधा भविष्यति ।  
 तद्विषपरिहारार्थं सूर्यपूजां च कारयेत् ॥ ४२ ॥  
 मन्दस्यान्तर्गते चन्द्रे जीवदृष्टिसमन्विते ।  
 स्वोच्चे स्वक्षेत्रकेन्द्रस्थे त्रिकोणे लाभगेऽपि वा ॥ ४३ ॥  
 पूर्णे शुभग्रहैर्युक्ते राजप्रीतिसमागमः ।  
 महाराजप्रसादेन वाहनाम्बरभूषणम् ॥ ४४ ॥  
 सौभाग्यं सुखवृद्धिं च भृत्यानां परिपालनम् ।  
 पितृमातृकुले सौख्यं पशुवृद्धिः सुखावहा ॥ ४५ ॥  
 क्षीणे वा पापसंयुक्ते पापदृष्टे वा नीचगे ।  
 क्रूरांशकगते वापि क्रूरक्षेत्रगतेऽपि वा ॥ ४६ ॥  
 जातकस्य महत्कष्टं राजकोपो धनक्षयः ।  
 पितृमातृवियोगश्च पुत्रीपुत्रादिरोगकृत् ॥ ४७ ॥  
 व्यवसायात्फलं नेष्टं नानामार्गे धनव्ययः ।  
 अकाले भोजनं चैव मौषधस्य च भक्षणम् ॥ ४८ ॥  
 फलमेतद्विजानीयादादौ सौख्यं धनागमः ।  
 दायेशात्केन्द्रराशिस्थे त्रिकोणे लाभगेऽपि वा ॥ ४९ ॥  
 वाहनाम्बरपञ्चादिभ्रातृवृद्धिः सुखावहा ।  
 पितृमातृसुखावाप्तिः स्त्रीसौख्यं च धनागमः ॥ ५० ॥  
 मित्रप्रभुवशादिष्टं सर्वसौख्यं शुभावहम् ।  
 दायेशाद्द्विदश भावे रन्ध्रे वा बलवर्जिते ॥ ५१ ॥  
 शयनं रोगमालस्यं स्थानभ्रष्टं सुखापहम् ।  
 शत्रुवृद्धिविरोधं च बन्धुद्वेषमवाप्नुयात् ॥ ५२ ॥  
 द्वितीयदूननाथे तु देहालस्य भविष्यति ।  
 तद्विषशमनार्थं च तिलहोमादिकं चरेत् ॥ ५३ ॥  
 गुडं घृतं च दध्नाक्तं तण्डुलं च यथाविधि ।  
 श्वेतां गां महिषीं दद्यादायुरारोग्यवृद्धये ॥ ५४ ॥  
 मन्दस्यान्तर्गते भौमे केन्द्रलाभत्रिकोणगे ।  
 तुङ्गे स्वक्षेत्रगे वापि दशाधिपसमन्विते ॥ ५५ ॥  
 लग्नाधिपेन संयुक्ते आदौ सौख्यं धनागमः ।  
 राजप्रीतिकरं सौख्यं वाहनाम्बरभूषणम् ॥ ५६ ॥  
 सेनापत्यं नृपप्रीतिः कृषिगोधान्यसम्पदः ।  
 नूतनस्थाननिर्माणं भ्रातृवर्गेऽसौख्यकृत् ॥ ५७ ॥

नीचे चास्तङ्गते भौमे लग्नादष्टव्ययस्थिते ।  
 पापदृष्टियुते वापि धनहानिर्भविष्यति ॥ ५८ ॥  
 चौराहिन्रणशस्त्रादिग्रन्थिरोगादिपीडनम् ।  
 भ्रातृपित्रादिपीडा च दायदजनविग्रहः ॥ ५९ ॥  
 चतुष्पाज्जीवहानिश्च कुत्सितान्नस्य भोजनम् ।  
 विदेशगमनं चैव नानामार्गे धनव्ययः ॥ ६० ॥  
 अष्टमदूननाथे तु द्वितीयस्थेऽथ वा यदि ।  
 अपमृत्युभयं चैव नानाकष्टं पराभवः ॥ ६१ ॥  
 तद्दोषपरिहारार्थं शान्तिहोमं च कारयेत् ।  
 वृषदानं प्रकुर्वीत सर्वारिष्टनिवारणम् ॥ ६२ ॥  
 मन्दस्यान्तर्गते राहौ कलहश्च मनोव्यथा ।  
 देहपीडा मनस्तापः पुत्रद्वेषो रुजोभयम् ॥ ६३ ॥  
 अर्थव्ययो राजभयं स्वजनादिविरोधिता ।  
 विदेशगमनं चैव गृहक्षेत्रादिनाशनम् ॥ ६४ ॥  
 लग्नाधिपेन संयुक्ते योगकारकसंयुते ।  
 स्वोच्चे स्वक्षेत्रगे केन्द्रे दायेशाल्लाभराशिगे ॥ ६५ ॥  
 आदौ सौख्यं धनावाप्तिं गृहक्षेत्रादिसम्पदम् ।  
 देवब्राह्मणभक्तिं च तीर्थयात्रादिकं लभेत् ॥ ६६ ॥  
 चतुष्पाज्जीवलाभः स्याद्गृहे कल्याणवर्द्धनम् ।  
 मध्ये तु राजभीतिश्च पुत्रमित्रविरोधनम् ॥ ६७ ॥  
 मेषे कन्यागते वापि कुलीरे वृषभे तथा ।  
 मीनकोदण्डसिंहेषु गजान्तैश्चर्यमादिशेत् ॥ ६८ ॥  
 राजसम्पन्नभूषाप्तिं मृदुलाभरसौख्यकृत् ।  
 द्विसप्तमाधिपैर्युक्ते देहबाधा भविष्यति ॥ ६९ ॥  
 मृत्युञ्जयं प्रकुर्वीत छागदानं च कारयेत् ।  
 वृषदानं प्रकुर्वीत सर्वसम्पत्सुखावहम् ॥ ७० ॥  
 मन्दस्यान्तर्गते जीवे केन्द्रे लाभत्रिकोणगे ।  
 लग्नाधिपेन संयुक्ते स्वोच्चे स्वक्षेत्रगेऽपि वा ॥ ७१ ॥  
 सर्वकार्यार्थसिद्धिः स्याच्छ्रेयसाभनं भवति ध्रुवम् ।  
 महाराजप्रसादेन धनवाहनभूषणम् ॥ ७२ ॥  
 सन्मानं प्रभुसम्मानं प्रियवस्त्रार्थलाभकृत् ।  
 देवतागुरुभक्तिश्च विद्वज्जनसमागमः ॥ ७३ ॥  
 दारपुत्रादिलाभश्च पुत्रकल्याणवैभवम् ।  
 षष्ठाष्टमव्यये जीवे नीचे वा पापसंयुते ॥ ७४ ॥  
 निजसम्बन्धिमरणं धनधान्यविनाशनम् ।  
 राजस्थाने जनद्वेषः कर्यहानिर्भविष्यति ॥ ७५ ॥  
 विदेशगमनं चैव कुष्ठरोगादिसम्भवः ।  
 दायेशात्केन्द्रकोणे वा धने वा लाभगेऽपि वा ॥ ७६ ॥  
 विभवं दारसौभाग्यं राजश्रीधनसम्पदः ।  
 भोजनाम्बरसौख्यं च दानधर्मादिकं भवेत् ॥ ७७ ॥  
 ब्रह्मप्रितृष्टासिद्धिश्च ऋतुकर्मफलं तथा ।  
 अन्नदानं महाकीर्तिर्वेदान्तश्रवणादिकम् ॥ ७८ ॥  
 दायेशात्षष्ठरन्ध्रे वा व्यये वा बलवर्जिते ।

बन्धुद्वेषो मनोदुःखं कलहः पदविच्युति ॥ ७९ ॥  
 कुभोजनं कर्महानी राजदण्डाद्धनव्यय ।  
 कारागृहप्रवेशश्च पुत्रदारादिपीडनम् ॥ ८० ॥  
 द्वितीयदूननाथे तु देहवाधा मनोरुजः ।  
 आत्मसम्बन्धिमरणं भविष्यति न संशयः ॥ ८१ ॥  
 तद्दोषपरिहारार्थं शिवसाहस्रकं जपेत् ।  
 स्वर्णदानं प्रकुर्वीत ह्यारोग्यं भवति ध्रुवम् ॥ ८२ ॥

अथ बुधान्तर्दशाफलाध्यायः ॥ ५८ ॥

मुक्ताविद्रुमलाभश्च ज्ञानकर्मसुखादिकम् ।  
 विद्यामहत्त्वं कीर्तिश्च नूतनप्रभुदर्शनम् ॥ १ ॥  
 विभवं दारपुत्रादि पितृमातृसुखावहम् ।  
 स्वोच्चादिस्थेऽथ नीचेऽस्ते षष्ठाष्टमव्ययराशिगे ॥ २ ॥  
 पापयुक्तेऽथवा दृष्टे धनधान्यपशुक्षयः ।  
 आत्मबन्धुविरोधश्च शूलरोओगादिसम्भवः ॥ ३ ॥  
 राजकार्यकलापेन व्याकुलो भवति ध्रुवम् ।  
 द्वितीयदूननाथे तु दारक्लेशो भविष्यति ॥ ४ ॥  
 आत्मसम्बन्धिमरणं वातशूलादिसम्भवः ।  
 तद्दोषपरिहारार्थं विष्णुसाहस्रकं जपेत् ॥ ५ ॥  
 बुधस्यान्तर्गते केतौ लग्नात्केन्द्रत्रिकोणगे ।  
 शुभयुक्ते शुभेर्दृष्टे लग्नाधिपसमन्विते ॥ ६ ॥  
 योगकारकसम्बन्धे दायेशात्केन्द्रलाभगे ।  
 देहसौख्यं धनाल्पत्वं बन्धुस्नेहमथादिशेत् ॥ ७ ॥  
 चतुष्पाज्जीवलाभः स्यात्संचारेण धनागमः ।  
 विद्याकीर्तिप्रसङ्गश्च समानप्रभुदर्शनम् ॥ ८ ॥  
 भोजनाम्बरसौख्यं च ह्यादौ मध्ये सुखावहम् ।  
 दायेशाद्यदि रन्ध्रस्थे व्यये वा पापसंयुते ॥ ९ ॥  
 वाहनात्पतनं चैव पुत्रक्लेशादिसम्भवः ।  
 चौरादिराजभीतिश्च पापकर्मरतः सदा ॥ १० ॥  
 वृश्चिकादिविषाद्भीतिर्नीचैः कलहसंभवः ।  
 शोकरोगादिदुःखं च नीचसङ्गादिकं भवेत् ॥ ११ ॥  
 द्वितीयदूननाथे तु देहजाड्यं भविष्यति ।  
 तद्दोषपरिहाराय छागदानं तु कारयेत् ॥ १२ ॥  
 सौम्यस्यान्तर्गते शुक्रे केन्द्रे लाभे त्रिकोणगे ।  
 सत्कथापुण्यधर्मादिसंग्रहः पुण्यकर्मकृत् ॥ १३ ॥  
 मित्रप्रभुवशादिष्टं क्षेत्रलाभः सुखं भवेत् ।  
 दशाधिपात्केन्द्रगते त्रिकोणे लाभगेऽपि वा ॥ १४ ॥  
 तत्काले श्रियमाप्नोति राजश्रीधनसम्पदः ।  
 वापीकूपतडागदिदानधर्मादिसंग्रहः ॥ १५ ॥  
 व्यवसायात्फलाधिक्यं धनधान्यसमृद्धिकृत् ।  
 दायेशात्षष्ठरन्ध्रस्थे व्यये वा बलवर्जिते ॥ १६ ॥  
 हृद्रोगो मानहानिश्च ज्वरातीसारपीडनम् ।

आत्मबन्धुवियोगश्च संसारे भवति ध्रुवम् ॥ १७ ॥  
 आत्मकष्टं मनस्तापदायकं द्विजसत्तम ।  
 द्वितीयदूननाथे तु ह्यपमृत्युर्भविष्यति ॥ १८ ॥  
 तद्दोषपरिहारार्थं दुर्गादेवीजपं चरेत् ।  
 जगदम्बाप्रसादेन ततः शान्तिमवाप्नुयात् ॥ १९ ॥  
 सौम्यस्यान्तर्गते सूर्ये स्वोच्चे स्वक्षेत्रकेन्द्रगे ।  
 त्रिकोणे धनलाभे तु तुङ्गांशे स्वांशगेऽपि वा ॥ २० ॥  
 राजप्रसादसुभाग्यं मित्रप्रभुवशात्सुखम् ।  
 भूम्यात्मजेन संदृष्टे आदौ भूलाभमादिशेत् ॥ २१ ॥  
 लग्नाधिपेन संदृष्टे बहुसौख्यं धनागमम् ।  
 ग्रामभूम्यादिलाभं च भोजनाम्बरसौख्यकृत् ॥ २२ ॥  
 लग्नाष्टमव्यये वापि शन्यारफणिसंयुते ।  
 दायेशाद्रिपुरन्ध्रस्थे व्यये वा बलवर्जिते ॥ २३ ॥  
 चौरादिशस्त्रपीडा च पित्ताधिक्यं भविष्यति ।  
 शिरोरुद्धनसस्ताप इष्टबन्धुवियोगकृत् ॥ २४ ॥  
 द्वितीयसप्तमाधीशे ह्यपमृत्युर्भविष्यति ।  
 तद्दोषपरिहारार्थं शान्तिं कुर्याद्यथाविधि ॥ २५ ॥  
 सौम्यस्यान्तर्गते चन्द्रे लग्नात्केन्द्रत्रिकोणगे ।  
 स्वोच्चे वा स्वक्षंगे वापि गुरुदृष्टिसमन्विते ॥ २६ ॥  
 योगस्थानाधिपत्येन योगप्राबल्यमादिशेत् ।  
 स्त्रीलाभं पुत्रलाभं च वस्त्रवाहनभूषणम् ॥ २७ ॥  
 नूतनालयलाभं च नित्यं मिष्टान्नभोजनम् ।  
 गीतवाद्यप्रसंगं च शास्त्रविद्यापरिश्रमम् ॥ २८ ॥  
 दक्षिणां दिशमाश्रित्य प्रयाणं च भविष्यति ।  
 द्वीपान्तरादिवस्त्राणां लाभश्चैव भविष्यति ॥ २९ ॥  
 मुक्ताविद्रुमरत्नानि धौतवस्त्रादिकं लभेत् ।  
 नीचारिक्षेत्रसंयुक्ते देहबाधा भविष्यति ॥ ३० ॥  
 दायेशात्केन्द्रकोणस्थे दुश्चिक्ये लाभगेऽपि वा ।  
 तद्भुक्त्यादौ पुण्यतीर्थस्थानदैवतदर्शनम् ॥ ३१ ॥  
 मनोधैर्यं हृदुत्साहो विदेशधनलाभकृत् ।  
 दायेशात्षष्ठरन्ध्रे वा व्यये वा पापसंयुते ॥ ३२ ॥  
 चोराग्निनृपभीतिश्च स्त्रीसमागमतो भवेत् ।  
 दुष्कृतिर्धनहानिश्च कृषिगोश्वादिनाशकृत् ॥ ३३ ॥  
 द्वितीयदूननाथे तु देहबाधा भविष्यति ।  
 तद्दोषपरिहारार्थं दुर्गादेवीजपं चरेत् ॥ ३४ ॥  
 वस्त्रदानं प्रकुर्वीत आयुर्वृद्धिसुखावहम् ।  
 जगदम्बाप्रसादेन ततः सुखमवाप्नुयात् ॥ ३५ ॥  
 सौम्यस्यान्तर्गते भौमे लग्नात्केन्द्रत्रिकोणगे ।  
 स्वोच्चे वा स्वक्षंगे वापि लग्नाधिपसमन्विते ॥ ३६ ॥  
 राजानुग्रहशान्तिं च गृहे कल्याणसम्भवम् ।  
 लक्ष्मीकटाक्षचिह्नानि नष्टराज्यार्थमाप्नुयात् ॥ ३७ ॥  
 पुत्रोत्सवादिसन्तोषं गृहे गोधनसंकुलम् ।  
 गृहक्षेत्रादिलाभं च गजवाजिसमन्वितम् ॥ ३८ ॥

राजप्रीतिकरं चैव स्त्रीसौख्यं चातिशोभनम् ।  
 नीचक्षेत्रसमायुक्ते ह्यष्टमे वा व्ययेऽपि वा ॥ ३९ ॥  
 पापदृष्टियुते वापि देहपीडा मनोव्यथा ।  
 उद्योगभङ्गो दशादौ स्वग्रामे धान्यनशनम् ॥ ४० ॥  
 ग्रंथिशस्त्रव्रणादीनां भयं तापज्वरादिकम् ।  
 दायेशात्केन्द्रगे भौमे त्रिकोणे लाभगेऽपि वा ॥ ४१ ॥  
 शुभदृष्टे धनप्राप्तिर्देहसौख्यं भवेनृणाम् ।  
 पुत्रलाभो यशोवृद्धिर्भ्रातृवर्गो महाप्रियः ॥ ४२ ॥  
 दायेशादथ रन्ध्रस्थे व्यये वा पापसंयुते ।  
 तद्भुक्त्यादौ महाक्लेशो भ्रातृवर्गो महद्भयम् ॥ ४३ ॥  
 नृपाग्निचौरभीतिश्च पुत्रमित्रविरोधनम् ।  
 स्थानभ्रंशो भवेदादौ मध्ये सौख्यं धनागमः ॥ ४४ ॥  
 अन्ते तु राजभीतिः स्यात्स्थानभ्रंशोऽपि वा ।  
 द्वितीयदूननाथे तु ह्यपमृत्युभयं भवेत् ॥ ४५ ॥  
 गोदानं च प्रकुर्वीत मृत्युञ्जयजपं चरेत् ।  
 शङ्करस्य प्रसादेन ततः सुकृद्वाप्नुयात् ॥ ४६ ॥  
 बुधस्यान्तर्गते राहौ केन्द्रलाभत्रिकोणगे ।  
 कुलीरे कुम्भगे वापि कन्यायां वृषभेपि वा ॥ ४७ ॥  
 राजसम्मानकीर्तिं च धनं च प्रभविष्यति ।  
 पुण्यतीर्थस्थानलाभो देवतादर्शनं तथा ॥ ४८ ॥  
 इष्टापूर्ते च महतो मानश्चाम्बरलाभकृत् ।  
 भुक्त्यादौ देहपीडा च त्वन्ते सौख्यं विनिर्दिशेत् ॥ ४९ ॥  
 लग्नाष्टव्ययराशिस्थे तद्भुक्तौ धननाशनम् ।  
 भुक्त्यादौ देहनाशश्च वातज्वरमजीर्णकृत् ॥ ५० ॥  
 लग्नादुपचये राहौ शुभग्रहसमन्विते ।  
 राजसंलापसन्तोषो नूतनप्रभुदर्शनम् ॥ ५१ ॥  
 दायेशाद्द्वादशे वापि ह्यष्टमे पापसंयुते ।  
 निष्ठुरं राजकार्याणि अथानभ्रंशो महद्भयम् ॥ ५२ ॥  
 बन्धनं रोगपीडा च निजबन्धुमनोव्यथा ।  
 हृद्रोगो मानहानिश्च धनहानिर्भविष्यति ॥ ५३ ॥  
 द्वितीयसप्तमस्थे वा ह्यपमृत्युर्भविष्यति ।  
 तद्दोषपरिहारार्थं दुर्गालक्ष्मीजपं चरेत् ॥ ५४ ॥  
 श्वेतां गां महिषीं दद्यादायुआरोग्यदायिनीम् ।  
 जगदम्बाप्रसादेन ततः सुखमवाप्नुयात् ॥ ५५ ॥  
 बुधस्यान्तर्गते जीवे लग्नात्केन्द्रत्रिकोणगे ।  
 स्वोच्चे वा स्वक्षंगे वापि लाभे वा धनराशिगे ॥ ५६ ॥  
 देहसौख्यं धनावाप्ती राजप्रीतिस्तथैव च ।  
 विवाहोत्सवकार्याणि नित्यं मिष्टान्नभोजनम् ॥ ५७ ॥  
 गोमहिष्यादिलाभश्च पुराणस्र/अवणादिकम् ।  
 देवतागुरुभक्तिश्च दानधर्ममखादिकम् ॥ ५८ ॥  
 यज्ञकर्मप्रवृद्धिश्च शिवपूजाफलं तथा ।  
 नीचे वास्तंगते वापि षष्ठाष्टव्ययगेऽपि वा ॥ ५९ ॥  
 शन्यारदृष्टसंयुक्ते कलहो राजविग्रहः ।

चौरादिदेहपीडा च पितृमातृविनाशनम् ॥ ६० ॥  
 मानहानि राजदण्डो धनहानिर्भविष्यति ।  
 विषाहिज्वरपीडा च कृषिभूमिविनाशनम् ॥ ६१ ॥  
 दयेशात्केन्द्रकोणे वा लाभे वा बलसंयुते ।  
 बन्धुपुत्रहृदुत्साहो शुभं च धनसंयुतम् ॥ ६२ ॥  
 पशुवृद्धिर्यशोवृद्धिरन्नदानादिकं फलम् ।  
 दायेशात्षष्ठरन्ध्रे वा व्यये वा बलवर्जिते ॥ ६३ ॥  
 अङ्गतापश्च वैकल्यं देहबाधा भविष्यति ।  
 कलत्रबन्धुवैषम्यं राजकोपो धनक्षयः ॥ ६४ ॥  
 अकस्मात्कलहाद्भीतिः प्रमादो द्विजतो भयम् ।  
 द्वितीयसप्तमस्थे वा देहबाधा भविष्यति ॥ ६५ ॥  
 तद्दोषपरिहारार्थं शिवसाहस्रकं जपेत् ।  
 गोभूरिररण्यदानेन सर्वारिष्टं व्यपोहति ॥ ६६ ॥  
 सौम्यस्यान्तर्गते मन्दे स्वोच्चे स्वक्षेत्रकेन्द्रगे ।  
 त्रिकोणलाभगे वापि गृहे कल्याणवर्द्धनम् ॥ ६७ ॥  
 राज्यलाभं महोत्साहं गृहं गोधनसंकुलम् ॥ ६८ ॥  
 शुभस्थानफलवाप्तिं तीर्थवासं तथादिशेत् ।  
 अष्टमे वा व्यये मन्दे दायेशाद्वा तथैव च ॥ ६९ ॥  
 अरातिदुःखबाहुल्यं दारपुत्रादिपीडनम् ।  
 बुद्धिभ्रंशो बन्धुनाशः कर्मनाशो मनोरुजः ॥ ७० ॥  
 विदेशगमनं चैव दुःस्वप्नादिप्रदर्शनम् ।  
 द्वितीयदूननाथे तु ह्यपमृत्युर्भविष्यति ॥ ७१ ॥  
 तद्दोषपरिहारार्थं मृत्युञ्जयजपं चरेत् ।  
 कृष्णां गां महिषीं दद्यादायुरारोग्यवृद्धये ॥ ७२ ॥

अथ केत्वन्तर्दशाफलाध्यायः ॥ ५९ ॥

केन्द्रे त्रिकोणलाभे वा केतौ लग्नेशसंयुते ।  
 भाग्यकर्मसुसम्बन्धे वाहनेशसमन्विते ॥ १ ॥  
 तद्भुक्तौ धनधान्यादि चतुष्पाज्जीवलाभकृत् ।  
 पुत्रदारादिसौख्यं च राजप्रीतिमनोरुजः ॥ २ ॥  
 ग्रामभूम्यादिलाभश्च गृहं गोधनसंकुलम् ।  
 नीचास्तखेटसंयुक्ते ह्यष्टमे व्ययगेऽपि वा ॥ ३ ॥  
 हृद्रोगो मानहानिश्च धनधान्यपशुक्षयः ।  
 दारपुत्रादिपीडा च मनश्चांचल्यमेव च ॥ ४ ॥  
 द्वितीयदूननाथेन सम्बन्धे तत्र संस्थिते ।  
 अनारोग्यं महत्कष्टमात्मबन्धुवियोगकृत् ॥ ५ ॥  
 दुर्गादेवीजपं कुर्यान्मृत्युञ्जयजपं चरेत् ।  
 एवं स्वान्तर्गते केतौ ततः सुखमवाप्नुयात् ॥ ६ ॥  
 केतोरन्तर्गते शुके स्वोच्चे स्वक्षेत्रसंयुते ।  
 केन्द्रत्रिकोणलाभे वा राज्यनाथेन संयुते ॥ ७ ॥  
 राजप्रीतिं च सौभाग्यं दिशात्स्वाम्बरसंकुलम् ।  
 तत्काले श्रियमाप्नोति भाग्यकर्मेशसंयुते ॥ ८ ॥

नष्टराज्यधनप्राप्तिं सुखवाहनसुत्तमम् ।  
 सेतुस्नानादिकं चैव देवतादर्शनं महत् ॥ ९ ॥  
 महाराजप्रसादेन ग्रामभूम्यादिलाभकृत् ।  
 दायेशात्केन्द्रकोणे वा दुश्चिक्ये लाभगेऽपि वा ॥ १० ॥  
 देहारोग्यं शुभं चैव गृहे कल्याणशोभनम् ।  
 भोजनाम्बरभूषाप्तिरथदोलादिलाभकृत् ॥ ११ ॥  
 दायेशाद्रिपुरन्ध्रस्थे व्यये वा पापसंयुते ।  
 अकस्मात्कलहं चैव पशुधान्यादिपीडनम् ॥ १२ ॥  
 नीचस्थे खेटसंयुक्ते लग्नात्षष्ठाष्टराशिगे ।  
 स्वबन्धुजनवैषम्यं शिरोक्षित्रणपीडनम् ॥ १३ ॥  
 हृद्रोगं मानहानिं च धनधान्यपशुक्षयम् ।  
 कलत्रपुत्रपीडायाः सञ्चारं च समादिशेत् ॥ १४ ॥  
 द्वितीयदूननाथे तु देहजाड्यं मनोरुजम् ।  
 तद्दोषपरिहारार्थं दुर्गादेवीजपं चरेत् ।  
 श्वेतां गां महिषीं दद्यादायुआरोग्यवृद्धये ॥ १५ ॥  
 केतोरन्तर्गते सूर्ये स्वोच्चे स्वक्षेत्रगेऽपि वा ।  
 केन्द्रत्रिकोणलाभे वा शुभयुक्तनिरीक्षिते ॥ १६ ॥  
 धनधान्यादिलाभश्च राजानुग्रहवैभवम् ।  
 अनेकशुभकार्याणि चेष्टसिद्धिः सुखावहा ॥ १७ ॥  
 अष्टमव्ययराशिस्थे पापग्रहसमन्विते ।  
 तद्भुक्तौ राजभीतिश्च पितृमातृवियोगकृत् ॥ १८ ॥  
 विदेशगमनं चैव चौराहिविषपीडनम् ।  
 राजमित्रविरोधश्च राजदण्डाद्धनक्षयः ॥ १९ ॥  
 शोकरोगभयं चैव उष्णाधिक्यं ज्वरो भवेत् ।  
 दायेशात्केन्द्रकोणे वा लाभे वा धनसंस्थिते ॥ २० ॥  
 देहसौख्यं चार्थलाभं पुत्रलाभो मनोदृढम् ।  
 सर्वकार्यार्थसिद्धिः स्यात्स्वल्पग्रामाधिपत्ययुक् ॥ २१ ॥  
 दायेशाद्रन्ध्ररिःफे वा स्थिते वा पापसंयुते ।  
 अन्नविघ्नो मनोबीतिर्धनधान्यपशुक्षयः ॥ २२ ॥  
 आदौ मध्ये महाक्लेशानन्ते सौख्यं विनिर्दिशेत् ।  
 द्वितीयसप्तमाधीशे ह्यपमृत्युर्भविष्यति ॥ २३ ॥  
 तस्य शान्तिं प्रकुर्वीत स्वर्णं धेनुं प्रदापयेत् ।  
 भास्करस्य प्रसादेन ततः सुखमवाप्नुयात् ॥ २४ ॥  
 केतोरन्तर्गते चन्द्रे स्वोच्चे स्वक्षेत्रगेऽपि वा ।  
 केन्द्रत्रिकोणलाभे वा धने शुभसमन्विते ॥ २५ ॥  
 राजप्रीतिर्महोत्साहः कल्याणं च महत्सुखम् ।  
 महाराजप्रसादेन गृहभूम्यादिलाभकृत् ॥ २६ ॥  
 भोजनाम्बरपश्चादिव्यवसायेऽधिकं फलम् ।  
 अश्ववाहनलाभश्च वस्त्रभरणभूषणम् ॥ २७ ॥  
 देवालयतडागादिपुण्यधर्मादिसङ्ग्रहम् ।  
 पुत्रदारादिसौख्यं च पूर्णचन्द्रः प्रयच्छति ॥ २८ ॥  
 क्षीणे वा नीचगे चन्द्रे षष्ठाष्टमव्ययराशिगे ।  
 आत्मसौख्यं मनस्तापं कार्यविघ्नं महद्भयम् ॥ २९ ॥

पितृमातृवियोगं च देहजाड्यं मनोव्यथाम् ।  
 व्यवसायात्फलं कष्टं पशुनाशं भयं वदेत् ॥ ३० ॥  
 दायेशात्केन्द्रकोणे वा लाभे वा बलसंयुते ।  
 कृषिगोभूमिलाभं च इष्टबन्धुसमागमम् ॥ ३१ ॥  
 तस्मात्स्वकार्यसिद्धिं च गृहे गोक्षीरमेव च ।  
 भुक्त्यादौ शुभमारोग्यं मध्ये राजप्रियं शुभम् ॥ ३२ ॥  
 अन्ते तु राजभीतिं च विदेशगमनं तथा ।  
 दूरयात्रादिसञ्चारं सम्बन्धिजनपूजनम् ॥ ३३ ॥  
 दायेशात्षष्ठरिःफे वा रन्ध्रे वा बलवर्जिते ।  
 धनधान्यादिहानिश्च मनोव्यात्कुलमेव च ॥ ३४ ॥  
 स्वबन्धुजनवैरं च भ्रातृपीडा तथैव च ।  
 निधनाधिपदोषेण द्विसप्तपतिसंयुते ॥ ३५ ॥  
 अपमृत्युभयं तस्य शान्तिं कुर्याद्यथाविधि ।  
 चन्द्रप्रीतिकरीं चैव ह्यायुरारोग्यसिद्धये ॥ ३६ ॥  
 केतोरन्तर्गते भौमे लग्नात्केन्द्रत्रिकोणगे ।  
 स्वोच्चे स्वक्षेत्रगे वाऽपि शुभग्रहयुतेक्षिते ॥ ३७ ॥  
 आदौ शुभफलं चैव ग्रामभूम्यादिलाभकृत् ।  
 धनधान्यादिलाभश्च चतुष्पाज्जीवलाभकृत् ॥ ३८ ॥  
 गृगारामक्षेत्रलाभो राजानुग्रहवैभवम् ।  
 भाग्ये कर्मेशसम्बन्धे भूलाभः सौख्यमेव च ॥ ३९ ॥  
 दायेशात्केन्द्रकोणे वा दुश्चिक्ये लाभगेऽपि वा ।  
 राजप्रीतियशोलाभः पुत्रमित्रादिसौख्यकृत् ॥ ४० ॥  
 तथाऽष्टमव्यये भौमे दायेशाद्द्वनगेऽपि वा ।  
 द्रुतं करोति मरणं विदेशे चापदं भ्रमम् ॥ ४१ ॥  
 प्रमेहमूत्रकृच्छ्रादिचौरादिनृपपीडनम् ।  
 कलहादि व्यथायुक्तं किञ्चित्सुखविवर्द्धनम् ॥ ४२ ॥  
 द्वितीयद्वननाथे तु तापज्वरविषाद्भयम् ।  
 दारपीडा मनःक्लेशमपमृत्युभयं भवेत् ॥ ४३ ॥  
 अन्ड्वाहं प्रदद्यात्तु सर्वसम्पत्सुखावहम् ।  
 ततः शान्तिमवाप्नोति भौमग्रहप्रसादतः ॥ ४४ ॥  
 केतोरन्तर्गते राहौ स्वोच्चे मित्रस्वराशिगे ।  
 केन्द्रत्रिकोणे लाभे वा दुश्चिक्ये धनसंज्ञके ॥ ४५ ॥  
 तत्काले धनलाभः स्यात्सञ्चारो भवति ध्रुवम् ।  
 म्लेच्छप्रभुवशात्सौख्यं धन्धान्यफलादिकम् ॥ ४६ ॥  
 चतुष्पाज्जीवलाभः स्याद्ग्रामभूम्यादिलाभकृत् ।  
 भुक्त्यादौ क्लेशमाप्नोति मध्यान्ते सौख्यमाप्नुयात् ॥ ४७ ॥  
 रन्ध्रे वा व्ययगे राहौ पापसंदृष्टसंयुते ।  
 बहुमूत्रं कृशं देहं शीतज्वरविषाद्भयम् ॥ ४८ ॥  
 चातुर्थिकज्वरं चैव क्षुद्रोपद्रवपीडनम् ।  
 अकस्मात्कलहं चैव प्रमेहं शूलमादिशेत् ॥ ४९ ॥  
 द्वितीयसप्तमस्थे वा तदा क्लेशं महद्भयम् ।  
 तद्विषपरिहारार्थं दुर्गादेवीजपं चरेत् ॥ ५० ॥  
 केतोरन्तर्गते जीवे कन्द्रे लाभे त्रिकोणगे ।

स्वोच्चे स्वक्षेत्रगे वापि लग्नाधिपसमन्विते ॥ ५१ ॥  
 कर्मभाग्याधिपैर्युक्ते धनधान्यार्थसंपदम् ।  
 राजप्रीतिं तदोत्साहमश्चादोल्यादिकं दिशेत् ॥ ५२ ॥  
 गृहे कल्याणसम्पत्तिं पुत्रलाभं महोत्सवहम् ।  
 पुण्यतीर्थं महोत्साहं सत्कर्म च सुखावहम् ॥ ५३ ॥  
 इष्टदेवप्रसादेन विजयं कार्यलाभकृत् ।  
 राजसंल्लापकार्याणि नूतनप्रभुदर्शनम् ॥ ५४ ॥  
 षष्ठाष्टमव्यये जीवे दायेशात्रीचगेऽपि वा ।  
 चौराहिव्रणभीतिं च धनधान्यादिनाशनम् ॥ ५५ ॥  
 पुत्रदारावियोगं च त्वतीवक्लेशसम्भवम् ।  
 आदौ सुभफलं चैव अन्ते क्लेशकरं वदेत् ॥ ५६ ॥  
 दायेशात्केन्द्रकोणे वा दुश्चिक्ये लाभगेऽपि वा ।  
 शुभयुक्ते नृपप्रीतिर्विचित्राम्बरभूषणम् ॥ ५७ ॥  
 दूरदेशप्रयाणं च स्वबन्धुजनपोषणम् ।  
 भोजनाम्बरपञ्चादि भुक्त्यादौ देहपीडनम् ॥ ५८ ॥  
 अन्ते तु स्थानचलनमकस्मात्कलहो भवेत् ।  
 द्वितीयद्वननाथे तु ह्यपमृत्युर्भविष्यति ॥ ५९ ॥  
 तद्विषपरिहारार्थं शिवसाहस्रकं जपेत् ।  
 महामृत्युञ्जयं जाप्यं सर्वोपद्रवनाशनम् ॥ ६० ॥  
 केतोरन्तर्गते मन्दे स्वदशायां तु पीडनम् ।  
 बन्धोः क्लेशो मनस्तापश्चतुष्पाज्जीवलाभकृत् ॥ ६१ ॥  
 राजकार्यकलापेन धननाशो महद्भयम् ।  
 स्थानाच्च्युतिः प्रवासश्च मार्गं चौरभयं भवेत् ॥ ६२ ॥  
 आलस्यं मनसो हानिश्चाष्टमे व्ययराशिगे ।  
 मीनत्रिकोणगे मन्दे तुलायां स्वक्षेगेऽपि वा ॥ ६३ ॥  
 केन्द्रत्रिकोणलाभे वा दुश्चिक्ये वा शुभांशके ।  
 शुभदृष्टयुते चैव सर्वकार्यार्थसाधनम् ॥ ६४ ॥  
 स्वप्रभोश्च महत्सौख्यं भ्रमणं च सुखावहम् ।  
 स्वग्रामे सुखसम्पत्तिः स्ववर्गे राजदर्शनम् ॥ ६५ ॥  
 दायेशात्षष्ठरिःफे वा अष्टमे पापसंयुते ।  
 देहतापो मनस्तापः कार्ये विघ्नो महद्भयम् ॥ ६६ ॥  
 आलस्यं मानहानिश्च पितृमात्रोर्विनाशनम् ।  
 द्वितीयद्वननाथे तु ह्यपमृत्युभयं भवेत् ॥ ६७ ॥  
 तद्विषपैर्हारार्थं तिलहोमं च कारयेत् ।  
 कृष्णां गां महिषीं दद्यादायुरारोग्यवृद्धये ॥ ६८ ॥  
 केतोरन्तर्गते सौम्ये केन्द्रलाभत्रिकोणगे ।  
 स्वोच्चे स्वक्षेत्रसंयुक्ते राज्यलाभो महत्सुखम् ॥ ६९ ॥  
 सत्कथाश्रवणं दानं धर्मसिद्धिः सुखावहा ।  
 भूलाभः पुत्रलाभश्च शुभगोष्ठीधनागमः ॥ ७० ॥  
 अयत्नाद्धर्मलब्धिश्च विवाहश्च भविष्यति ।  
 गृहे शुभकरं कर्म वस्त्राभरणभूषणम् ॥ ७१ ॥  
 भाग्यकर्माधिपैर्युक्ते भाग्यवृद्धिः सुखावहा ।  
 विद्वद्गोष्ठीकथाभिश्च कालक्षेपो भविष्यति ॥ ७२ ॥

षष्ठाष्टमव्यये सौम्ये मन्दाराहियुतेक्षिते ।  
विरोधो राजवर्गैश्च परगेहनिवासनम् ॥ ७३ ॥  
वाहनाम्बरपञ्चादिधनधान्यादिनाशकृत् ।  
भुक्त्यादौ शोभनं प्रोक्तं मध्ये सौख्यं धनागमः ॥ ७४ ॥  
अन्ते क्लेशकरं चैव दारपुत्रादिपीडनम् ।  
दायेशात्केन्द्रगे सौम्ये त्रिकोणे लाभगेऽपि वा ॥ ७५ ॥  
देहारोग्यं महांल्लाभः पुत्रकल्याणवैभवम् ।  
भोजनाम्बरपञ्चादिव्यवसायेऽधिकं फलम् ॥ ७६ ॥  
दायेशात्षष्ठरन्ध्रे वा व्यये वा बलवर्जिते ।  
तद्भुक्त्यादौ महाक्लेशो दारपुत्रादिपीडनम् ॥ ७७ ॥  
राजभीतिकरश्चैव मध्ये तीर्थकरो भवेत् ।  
द्वितीयद्वननाथे तु ह्यपमृत्युर्भविष्यति ॥ ७८ ॥  
तद्दोषपरिहारार्थं विष्णुसाहस्रकं जपेत् ।  
ततः सुखमवाप्नोति श्रीहरेश्च प्रसादतः ॥ ७९ ॥

अथ शुक्रान्तर्दशाफलाध्यायः ॥ ६० ॥

अथ स्वान्तर्गते शुके लग्नात्केन्द्रत्रिकोणगे ।  
लाभे वा बलसंयुक्ते तद्भुक्तौ च शुभं फलम् ॥ १ ॥  
विप्रमूलाद्धनप्राप्तिर्गोमहिष्यादिलाभकृत् ।  
पुत्रोत्सवादिसन्तोषो गृहे कल्याणसम्भवः ॥ २ ॥  
सन्मानं राजसम्मानं राज्यलाभो महत्सुखम् ।  
स्वोच्चे वा स्वर्क्षगे वापि तुङ्गांशे वांशगेऽपि वा ॥ ३ ॥  
नूतनालयनिर्माणं नित्यं मिष्टान्नभोजनम् ।  
कलत्रपुत्रविभवं मित्रसंयुक्तभोजनम् ॥ ४ ॥  
अन्नदानं प्रियं नित्यं दनधर्मादिसङ्ग्रहः ।  
महाराजप्रसादेन वाहनाम्बरभूषणम् ॥ ५ ॥  
व्यवसायात्फलाधिक्यं चतुष्पाज्जीवलाभकृत् ।  
प्रयाणं पश्चिमे भागे वाहनाम्बरलाभकृत् ॥ ६ ॥  
लग्नाद्युपचये शुके शुभग्रहयुतेक्षिते ।  
मित्रांशे तुङ्गलाभेशयोगलारकसंयुते ॥ ७ ॥  
राज्यलाभो महोत्साहो राजप्रीतिः शुभावहा ।  
गृहे कल्याणसम्पत्तिर्दारपुत्रादिवर्द्धनम् ॥ ८ ॥  
षष्ठाष्टमव्यये शुके पापयुक्तेऽथ वीक्षिते ।  
चौरादिव्रणभीतिश्च सर्वत्र जनपीडनम् ॥ ९ ॥  
राजद्वारे जनद्वेष इष्टबन्धुविनाशनम् ।  
दारपुत्रादिपीडा च सर्वत्र जनपीडनम् ॥ १० ॥  
द्वितीयद्वननाथे तु स्थिते चेन्मरणं भवेत् ।  
तर्तं दुर्गाजपं कुर्याद्धनुदानं च कारयेत् ॥ ११ ॥  
शुक्रस्यान्तर्गते सूर्ये सन्तापो राजविग्रहः ।  
दायादकलहश्चैव स्वोच्चनीचविवर्जिते ॥ १२ ॥  
(शुक्रस्यान्तर्गते सूर्ये सन्तापो राजभिः कलिः ।  
दायादात् कलहश्चैव शुभक्षेत्रात्त्य राशिगे ॥ १२ ॥) ।

स्वोच्चे स्वक्षेत्रगे सूर्ये मित्रक्षे केन्द्रकोणगे ।  
दायेशात्केन्द्रकोणे वा लाभे वा धनगेऽपि वा ॥ १३ ॥  
तद्भुक्तौ धनलाभः स्याद्वाज्यस्त्रीधनसम्पदः ।  
स्वप्रभोश्च महत्सौख्यमिष्टबन्धोः समागमः ॥ १४ ॥  
पितृमात्रोः सुखप्राप्तिं भ्रातृलाभं सुखावहम् ।  
सत्कीर्तिं सुखसौभाग्यं पुत्रलाभं च विन्दति ॥ १५ ॥  
तथाष्टमे व्यये सूर्ये रिपुराशिस्थितेऽपि वा ।  
नीचे वा पापवर्गस्थे देहतापो मनोरुजः ॥ १६ ॥  
स्वजनोपरिसंक्लेशो नित्यं निष्ठुरभाषणम् ।  
पितृपीडा बन्धुहानी राजद्वारे विरोधकृत् ॥ १७ ॥  
व्रणपीडाहिबाधा च स्वगृहे च भयं तथा ।  
नानारोगभयं चैव गृहक्षेत्रादिनाशनम् ॥ १८ ॥  
सप्तमाधिपतौ सूर्ये ग्रहबाधा भविष्यति ।  
तद्दोषपरिहारार्थं सूर्यप्रीतिं च कारयेत् ॥ १९ ॥  
शुक्रस्यान्तर्गते चन्द्रे केन्द्रलाभत्रिकोणगे ।  
स्वोच्चे स्वक्षेत्रगे चैव भाग्यनाथेनसंयुते ॥ २० ॥  
शुभयुक्ते पूर्णचन्द्रे राज्यनाथेन संयुते ।  
तद्भुक्तौ वाहनादीनां लाभं गेहे महत्सुखम् ॥ २१ ॥  
महाराजप्रसादेन गजान्तैश्चर्यमादिशेत् ।  
महानदीस्नानपुण्यं देवब्राह्मणपूजनम् ॥ २२ ॥  
गीतवाद्यप्रसङ्गादिविद्वज्जनविभूषणम् ।  
गोमहिष्यादिवृद्धिश्च व्यवसायेऽधिकं फलम् ॥ २३ ॥  
भोजनाम्बरसौख्यं च बन्धुसंयुक्तभोजनम् ।  
नीचे वात्सङ्गते वापि षष्ठाष्टमव्ययराशिगे ॥ २४ ॥  
दायेशात्षष्ठगे वापि रन्ध्रे वा व्ययराशिगे ।  
तत्काले धननाशः स्यात्सञ्चरेत महद्भयम् ॥ २५ ॥  
देहायासो मनस्तापो राजद्वारे विरोधकृत् ।  
विदेशगमनं चैव तीर्थयात्रादिकं फलम् ॥ २६ ॥  
दारपुत्रादि पीडा च निजबन्धुवियोगकृत् ।  
दायेशात्केन्द्रलाभस्थे त्रिकोणे सहजेऽपि वा ॥ २७ ॥  
राजप्रीतिकरी चैव देशग्रामाधिपत्यता ।  
धैर्यं यशः सुखं कीर्तिर्वाहनाम्बरभूषणम् ॥ २८ ॥  
कूपारामतडागदिनिर्माणं धनसङ्ग्रहः ।  
भुक्त्यादौ देहसौख्यं स्यादन्ते क्लेशस्तथा भवेत् ॥ २९ ॥  
शुक्रस्यान्तर्गते भौमे लग्नात्केन्द्रत्रिकोणगे ।  
स्वोच्चे वा स्वर्क्षगे भौमे लाभे वा बलसंयुते ॥ ३० ॥  
लग्नाधिपेन संयुक्ते कर्मभाग्येशसंयुते ।  
तद्भुक्तौ राजयोगादिसम्पदं शोभनां वदेत् ॥ ३१ ॥  
वस्त्राभरणभूम्यादेरिष्टसिद्धिः सुखावहा ।  
तथाऽष्टमे व्यये वाऽपि दायेशाद्वा तथैव च ॥ ३२ ॥  
शीतज्वरादिपीडा च पितृमातृभयावहा ।  
ज्वराद्यधिकरोगाश्च स्थानभ्रंशो मनोरुजा ॥ ३३ ॥  
स्वबन्धुजनहानिश्च कलहो राजविग्रहः ।

राजद्वारजनद्वेषो धनधान्यव्ययोऽधिकः ॥ ३४ ॥  
 व्यवसायात्फलं नेष्टं ग्रामभूम्यादिहानिकृत् ।  
 द्वितीयदूननाथे तु देहवाधा भविष्यति ॥ ३५ ॥  
 शुक्रस्यान्तर्गते राहौ केन्द्रलाभत्रिकोणगे ।  
 स्वोच्चे वा शुभसंदृष्टे योगकारकसंयुते ॥ ३६ ॥  
 तद्भुक्तौ बहुसौख्यं च धनधान्यादिलाभकृत् ।  
 इष्टबन्धुसमाकीर्णं भवनं च समादिशेत् ॥ ३७ ॥  
 यातुः कार्यार्थसिद्धिः स्यात् पशुक्षेत्रादिसम्भवः ।  
 लग्नाद्युपचये राहौ तद्भुक्तिः सुखदा भवेत् ॥ ३८ ॥  
 शत्रुनाशो महोत्साहो राजप्रीतिकरी शुभा ।  
 भुक्त्यादौ शरमासांश्च अन्ते ज्वरमजीर्णकृत् ॥ ३९ ॥  
 कार्यविघ्नमवाप्नोति सञ्चरे च मनोव्यथा ।  
 परं सुखं च सौभाग्यं महाराज इवाऽऽनुते ॥ ४० ॥  
 नैऋतीं दिशमाश्रित्य प्रयाणं प्रभुदर्शनम् ।  
 यातुः कार्यार्थसिद्धिः स्यात्स्वदेशे पुनरेष्यति ॥ ४१ ॥  
 उपकारो ब्राह्मणानां तीर्थयात्राफलं भवेत् ।  
 दायेशाद्रन्ध्रभावस्थे व्यये वा पापसंयुते ॥ ४२ ॥  
 अशुभं लभते कर्म पितृमातृजनावधि ।  
 सर्वत्र जनविद्वेषं नानारूपं द्विजोत्तम ॥ ४३ ॥  
 द्वितीये सप्तमे वापि देहालस्य विनिर्दिशेत् ।  
 तद्दोषपरिहारार्थं मृत्युञ्जयजपं चरेत् ॥ ४४ ॥  
 शुक्रस्यान्तर्गते जीवे स्वोच्चे स्वक्षेत्रकेन्द्रगे ।  
 दायेशाच्छुभराशिस्थे भाग्ये वा पुत्रराशिगे ॥ ४५ ॥  
 नष्टराज्याद्धनप्राप्तिमिष्टार्थाम्बरसम्पदम् ।  
 मित्रप्रभोश्च सन्मानं धनधान्यं लभेन्नरः ॥ ४६ ॥  
 राजसम्मानकीर्तिं च अश्वान्दोलादिलाभकृत् ।  
 विद्वत्प्रभुसमाकीर्णं शास्त्रापरिश्रमम् ॥ ४७ ॥  
 पुत्रोत्सवादिसन्तोषमिष्टबन्धुसमागमम् ।  
 पितृमातृसुखप्राप्तिं पुत्रादिसौख्यमादिशेत् ॥ ४८ ॥  
 दायेशात्षष्टराशिस्थे व्यये वा पापसंयुते ।  
 राजचौरादिपीडा च देहपीडा भविष्यति ॥ ४९ ॥  
 आत्मरुग्बन्धुकष्टं स्यात्कलहेन मनोव्यथा ।  
 स्थानच्युतिं प्रवासं च नानारोगं समाप्नुयात् ॥ ५० ॥  
 द्वितीयसप्तमाधीशे देहवाधा भविष्यति ।  
 तद्दोषपरिहारार्थं महामृत्युञ्जयं चरेत् ॥ ५१ ॥  
 शुक्रस्यान्तर्गते मन्दे स्वोच्चे तु परमोच्चगे ।  
 स्वक्षेत्रकेन्द्रत्रिकोणस्थे तुङ्गांशे स्वांशगेऽपि वा ॥ ५२ ॥  
 तद्भुक्तौ बहुसौख्यं स्यादिष्टबन्धुसमागमः ।  
 राजद्वारे च सम्मानं पुत्रिकाजन्मसम्भवः ॥ ५३ ॥  
 पुण्यतीर्थफलवाप्तिर्दानधर्मादिपुण्यकृत् ।  
 स्वप्रभोश्च पदावाप्तिः नीचस्थे क्लेशभाग्यभवेत् ॥ ५४ ॥  
 देहालस्यमवाप्नोति तथाऽयादधिकव्ययम् ।  
 तथाष्टमे व्यये मन्दे दायेशाद्वा तथैव च ॥ ५५ ॥

भुक्त्यादौ विविधा पीडा पितृमातृजनावधि ।  
 दारपुत्रादिपीडा च परदेशादिविभ्रमः ॥ ५६ ॥  
 व्यवसायात्फलं नष्टं गोमहिष्यादिहानिकृत् ।  
 द्वितीयसप्तमाधीशे देहवाधा भविष्यति ॥ ५७ ॥  
 तद्दोषपरिहारार्थं तिलहोमं च कारयेत् ।  
 मृत्युञ्जयजपं कुर्याच्चण्डीपाठमाथपि वा ॥ ५८ ॥  
 स्वयं वा ब्राह्मणद्वारा यथाशक्ति यथाविधि ।  
 ततः शान्तिमवाप्नोति शिवाशम्भुप्रसादतः ॥ ५९ ॥  
 शुक्रस्यान्तर्गते सौम्ये केन्द्रे लाभत्रिकोणगे ।  
 स्वोच्चे वा स्वक्षेत्रे वापि राजप्रीतिकरं शुभम् ॥ ६० ॥  
 सौभाग्यं पुत्रलाभश्च सन्मार्गेण धनागमः ।  
 पुराणधर्मश्रवणं शृङ्गारिजनसंगमः ॥ ६१ ॥  
 इष्टबन्धुजनाकीर्णं शोभितं तस्य मन्दिरम् ।  
 स्वप्रभोश्च महत्सौख्यं नित्यं मिष्टान्नभोजनम् ॥ ६२ ॥  
 दायेशात्षष्टरन्ध्रे वा व्यये वा बलवर्जिते ।  
 पापदृष्टे पापयुक्ते चतुष्पाज्जीवहानिकृत् ॥ ६३ ॥  
 अन्यालयनिवासश्च मनोवैकल्यसम्भवः ।  
 व्यापारेषु च सर्वेषु हानिरेव न संशयः ॥ ६४ ॥  
 भुक्त्यादौ शोभनं प्रोक्तं मध्ये मध्यफलं दिशेत् ।  
 अन्ते क्लेशकरं चैव शीतवातज्वरादिकम् ॥ ६५ ॥  
 सप्तमाधीशदोषेण देहपीडा भविष्यति ।  
 तद्दोषपरिहारार्थं विष्णुसाहस्रकं जपेत् ॥ ६६ ॥  
 शुक्रस्यान्तर्गते केतौ स्वोच्चे वा स्वक्षेत्रेऽपि वा ।  
 योगकारकसम्बन्धे स्थानवीर्यसमन्विते ॥ ६७ ॥  
 भुक्त्यादौ शुभमाधिक्यान्नित्यं मिष्टान्नभोजनम् ।  
 व्यवसायात्फलाधिक्यं गोमहोष्यादिवृद्धिकृत् ॥ ६८ ॥  
 धनधान्यसमृद्धिश्च संग्रामे विजयो भवेत् ।  
 भुक्त्यन्ते हि सुखं चैव भुक्त्यादौ मध्यमं फलम् ॥ ६९ ॥  
 मध्ये मध्ये महत्कष्टं पञ्चादारोग्यमादिशेत् ।  
 दायेशाद्रन्ध्रभावस्थे व्यये वा पापसंयुते ॥ ७० ॥  
 चौराहिव्रणपीडा च बुद्धिनाशो महद्भयम् ।  
 शिरोरुजं मनस्तापमकर्मकलहं वदेत् ॥ ७१ ॥  
 प्रमेहभवरोगं च नानामार्गे धनव्ययः ।  
 भार्यापुत्रविरोधश्च गमनं कार्यनाशनम् ॥ ७२ ॥  
 द्वितीयदूननाथे तु देहवाधा भविष्यति ।  
 तद्दोषपरिहारार्थं मृत्युञ्जयजपं चरेत् ॥ ७३ ॥  
 छागदानं प्रकुर्वीत सर्वसम्पत्प्रदायकम् ।  
 शुक्रप्रीतिकरीं शान्तिं ततः सुखमवाप्नुयात् ॥ ७४ ॥

---

Please send corrections to [sanskrit@cheerful.com](mailto:sanskrit@cheerful.com)  
Last updated November 19, 2010  
<http://sanskritdocuments.org>